

डोंगरीच्या तुळगांतील आमचे

एकशें एक दिवस.

— ११ — १७०३

संह दयां च सांग्यं च र्याद् वा जानकामपि ॥

आगमनाय लोकानां मुञ्चतां नास्ति स त्र्यधा ॥

१७०३ म १७०३

या दृष्ट्याचा पत्तिका तुळगांतील शिस्त तील
दुष्ट्याचें फेंकणें व स्थान विचार, या तीन मुद्या
वर मनुकरी लोकांचा जोड, निर्दिष्टागना अनुभव काय
ता मनाच्या एकाच तुळगाचा जोड हे स्वर, तरा शिनाव
रून भाताची परीक्षा. या न्यायाने वाचकाना तुळगा-
मिथीच साधारण अनुमान करिता येईल !

होल्हापूर प्रकरणाच्या सवधाने लोकान्या अटक
लीचा जमा फांतता उटाला जमा दुष्ट्या सवधाने
परी करीच उटाला नमेल ! लोकाना वाटत तेने की,
पुनर्कर्त निदान उटाला तरा मुटुर्ताल, पण जजान

लोकांना नवष्ट व स्वप्नागता स्वर, उटाला नवष्ट व स्वप्ना
प्रमाण पत्रास जाला पत्रा व स्वप्ना उटाला नवष्ट व स्वप्ना
मठा खंडा पत्रा व

(२)

आणि जूरीने त्यांची पच्चीच उडविली ! पत्रकर्त्यांना मात्र अशा प्रकारची भुरळ पडली नव्हती; कोल्हापुरास काढलेल्या कमिश्नाचे 'ऑफस्' होऊन टाळ्या वाजवीत मंडळी परत आली त्याच वेळी आपल्या खटल्याचा काय निकाल होणार हें पत्रकर्त्यांच्या लक्ष्यांत चांगलें येऊन चुकलें होतें. न्यायासनापुढें खटला शाबीत होण्यास कशा प्रकारचा पुरावा लागतो, याची ज्यांना बरोबर कल्पना नसेते, त्यांची अशीच निराशा होते. न्यायाधीश आणि पंच पुराव्याच्या आधारानें आपले फैसल करितात; लोकांचे फैसल त्यांच्या मनोविकारांप्रमाणें चालतात. असो.

कैद्यांना 'द्वेषाच्या' चाजांतून मुक्त करून अविचारांचे लेख लिहिल्याबद्दल शिक्षेची सुनावणी केल्यानंतर हायकोर्ट उठलें, व मंडळी खाली तोंडें घालून आपापल्या घरीं चालती झाली. नंतर आम्हांला माडीवरून खाली आणून तळमजल्यांतल्या एका कोठडींत ठेविलें. सहा वाजण्याच्या सुमारास घोड्याच्या दोन गाड्या आणवून त्यांत आम्हांला व्यवस्थेनें बसविलें; व आमच्या बंदोबस्ताकरितां बरोबर शिपाईलोकांचा पहारा देऊन बिनभाड्याच्या घराकडे आमची रवानगी केली. आमच्या समजुतीप्रमाणें देशाच्या बऱ्यासाठीं आम्हीं आरंभिलेले

उद्योग, करवीरस्थ प्रभूचें चांगलें व्हावें ह्मणून आर्ह्यां लिहिलेले लेख, खटला उभा राहिल्यावर आह्मांस व व आमच्या मित्रमंडळीस पडलेली दीर्घ यातायात, लोकांची आमच्यावर वसलेली प्रीति आणि त्यांच्याशीं आमचें वर्तन, आमच्या देशाची स्थिति, आणि जगांतील न्यायपद्धति वगैरे अनेक विषय झपाट्यानें आमच्या डोक्यांतून जात आहेत तों आमच्या गाड्या तुरुंगाच्या दारापाशीं येऊन ठेपल्या. त्यांतून खालीं उतरून दिंडींतून आंत शिरतांना आमच्या मनाची काय स्थिति झाली असेल याची वाचकांनींच कल्पना करावी. आंत गेल्यावर आम्ही थोडा वेळ स्वस्थ वसलों; नंतर घरचे कपडे उतरून टाकल्यावर सरकारो वार्डरानें खालपासून वरपर्यंत आमची झडती घेतली व आह्मांस तुरुंगचे पोषाक दिले. या पोषाखांत तीन डाग असतात; (१) तुमान किंवा गुडघ्यांतका सईल चाळणा; (२) कोपरांतक्या अस्तन्यांचा सदरा; (३) आणि वाटोळी टोपी. हीं वस्त्रें खादीचीं केलेलीं असून मजबूत, व थंडीवाऱ्याला सहसा दाद देणारीं नसतात. हीं दर आठवड्यास एकदां धुवून मिळतात. याखेरीज स्नान करावयाचें असलें ह्मणजे त्या वेळेपुरती रुंद लंगोटी मिळते. ही लंगोटी घालतांना करदोऱ्याची गरज न

लागावी अशी तिच्यांत खुबीची सुधारणा केलेली आहे ! माझी प्रकृति जात्या शैत्यखोर असल्यामुळे मला वारंवार पडसें होई; तेव्हां जमादाराच्या परवानगीनें शिंप्यापासून (तो तरी एक कैदीच होता) नाक पुसण्यासाठीं मी एक वीत दीडवीत फडकें मिळविलें, तें माझ्यापाशीं आह्मी सुटेतोपर्यंत होतें !

वस्त्रपरिधान झाल्यावर आमचीं नांवें रजिष्टर झालीं; व लत्ताकपड्यांचीं टिपणें होऊन त्यांच्यावर आमच्या सद्या घेतल्यावर निजण्यासाठीं आम्हांस तगळांत (Trial yard cells) नेलें; तेथें एका दगडी फरशीच्या पण बिनढेकणी खोलींत आम्हांस सगळ्यांस कोंडून घालून व आमच्या अंगावर दहा वारा फाटकीं तुटकीं घोंग-ड्यांचीं रस्वटीं फेंकून देऊन कोंडण्यास आलेला शिपाई दाराला जंगीं कुलूप लाऊन चालता झाला. त्या रात्रीं पोटांत थंडी, बाहेर थंडी व थंडप्रकृति असल्यामुळे मी उजाडेपर्यंत सगळे तास मोजिले; व माझ्या प्रमाणेंच सरासरी वाकीच्यांची स्थिति होती. सुमारे सात आठ वाजण्याच्या सुमारास आम्हांस तेथून काढून क्लार्कच्या हपिसांत आणिलें तेथला विधि आटपण्यास पक्के दोन तास लागले; प्रथम आमचें वजन करून नंतर शरीराची उंची, डोक्याचा परिघ व पावलांची लांबी.

घेतली, व अंगावरील ठळक ठळक निशाण्या टिपल्या. पुढें तुरुंगाच्या नेटिव मेडिकल असिष्टणानें कोणास कांहीं स्पर्शरोग आहे किंवा नाहीं याचा तपास करून देवी काढल्या न काढल्याची चौकशी केली व आपल्या वुकांत सर्व माहिती लिहून घेतली. इतक्यांत गौरा डाक्टर आला; त्याबरोबर क्लार्कच्या आफिसांतून डाक्टराच्या आफिसांत आह्वांला नेलें. तेथें त्यानें सदरे काढवून देवी वगैरे काढल्या आहेत कीं नाहीं हें पाहिलें. तेथून क्लार्कच्या आफिसांत आह्मी पुनः परत आलों. पुढें हेडक्लार्कच्या आफिसांत थोडीबहुत चवकशी झाल्यावर, आम्हांस तुरुंगाच्या गोऱ्या मुपरिंटेंडन्टापुढें नेऊन उभें केलें, व आमच्या लत्ताकड्यांची यादी पहिल्या क्लार्कनें वाचिली. ती बरोबर आहे असें आह्मी सांगितल्यावर आह्वांला तेथून काढून हाटलीवर (Hard labour yard) नेलें. इतका प्रकार होईपर्यंत सुमारें अकरा वाजण्याचा वेत आला. नंतर सर्वास परसाकडणें, तोंडधुणें घालून जेवायला नेलें. प्रत्येक कैद्याला अन्न घेण्यासाठीं एकेक लोखंडी टकोरें दिलेलें असतें. या पात्राची आकृति कशी असते ह्मणाल तर आपल्या कढईसारखी असते, असें म्हणण्यास हरकत नाहीं; भेद इतकाच कीं कढईला कड्या असतात, त्या टको-

च्याला नसतात. पहिल्या दिवशीं अन्न पुढें आल्याबरोबर त्याचा अमंगळ दर्प आह्मांस दुःसह वाटला, व तोंडांत दोन तीन शितें जाण्याबरोबर ओकारी आली. मग थोडेंसे पाणी पिऊन घेतल्यावर शिपायांनीं आह्मांस एका बराकींत कोंडून घातलें; तेथें आह्मी संध्याकाळचे चार वाजेपर्यंत पडून होतो. तुरुंगांतल्या बराकी सरासरीनें लोखंडी गज मारलेल्या धर्मशाळेसारख्या असतात असें ह्मणण्यास हरकत नाही. चार वाजल्यावर बाहेर काढून आह्मांस संध्याकाळचे जेवण दिलें, व सहा वाजण्याच्या सुमारास बराकीच्या दुसऱ्या मजल्यावर निजण्याच्या कोठड्या आहेत, त्यांत कोंडून घातलें. ही पहिल्या दिवसाची हकीकत झाली, व हीच सगळ्या दिवसांची होय असें झटलें तरी चालेल. बिनमजुरी कैद्यास तुरुंगांत जेऊन बसण्याखेरीज दुसरें कांहीं एक काम नसतें. उद्योगांत गढलेल्या मनुष्यास दोन घटका स्वस्थ बसण्यास फुरसत केव्हां सांपडेल असें झालेलें असतें; पण आह्मांला तेथें कांहींच उद्योग नसल्यामुळे दोन दिवसांत बसण्याचा कंटाळा आला. बाहेर असतां कामकाज आटोपून फिरावयास निघण्याची वेळ ती तुरुंगांत निजण्यासाठीं कोंडून घालण्याची वेळ असते. संध्याकाळचे पांच साडेपांच वाजल्यापासून दुसऱ्या

दिवशीं सकाळीं सहा साडेसहा वाजेपर्यंत तेरा फुटांच्या चौरस खोलींत दोघां चौघांनीं निजून राहणें बरेंच कठीण आहे. प्रत्येक खोलींत रात्रीं लघवीस व शौचास जाण्यासाठीं एकेक लोखंडी कुंडी ठेविलेली असते. बराकी आणि खोल्या लोटून पुसून दररोज साफ केल्या जातात, व कुंड्या उचलून नेऊन त्या साफ करण्याचें, व साफ झाल्यावर त्या जागच्या जागीं परत आणून ठेवण्याचें काम भंग्यांकडेस असतें. हे भंगीही कैदीच असतात. तुरुंगांत गेल्याबरोबर शेंडी काढून टाकितात, त्यामुळें उवा वगैरेंचा त्रास होत नाहीं. पहिले पंचवीस दिवस आम्हांस पराकाष्ठेचे जड गेले. तुरुंगांतील अन्नाची रुचि येऊं लागून तें अंगवळणीं पडेपर्यंत फार त्रास झाला.

पाकसिद्धि व जेवणः—इतर तुरुंगांत काय व्यवस्था असेल ती असो, पण डोंगरीच्या तुरुंगांत तरी जातीचा भेदाभेद नाहीं. आम्ही होतो तोंपर्यंत स्वयंपाक करण्याकडे आठ नऊ हिंदु कैद्यांची नेमणूक असे. बंबानें किंवा पोहऱ्यानें विहिरीचें पाणी ओढण्याचें काम एक किरिस्ताव, व दुसरा मुसलमान अशा दोघांकडे होतें. स्वयंपाकाला, भांडीं घासण्याला व कैद्यांचें परसाकडणें, तोंडधुणें वगैरेला लागणारें सर्व पाणी यांना पुरवावें लागत असे. जेवायाला डोंगरीच्या

तुरुंगांत सकाळीं भात आणि डाळ (आमटी) असतात, व संध्याकाळीं गव्हाची रोटी किंवा बाजरीची भाकरी आणि कसलीतरी भाजी असते. आठवड्यांतून चार रोट्या आणि तीन भाकरी मिळतात. त्यांपैकी रविवारच्या पोळीस आणि गुरुवारच्या भाकरीस थोडेंसें तूप चोपडलेलें असतें. सकाळीं भाताबरोबर खाण्यास एक दोन कांदेहि मिळतात. डाळीला व संध्याकाळच्या पातळ भाजीला लसणेची फोडणी असते. कांदा, लसूण खाणेची ज्यांना संवय नाही, त्यांची तुरुंगांत फार उपासमार होते, व त्याचमुळे १०१ दिवसांत टिळकांचें २४ पौंड आणि माझे १६ पौंड मांस नाहीसे झालें ! तुरुंगांत गेल्यावर पहिले कांहीं दिवस संध्याकाळीं कांद्याबटाऱ्यांची पातळ भाजी मिळे; पण पुढें एकदां जो मुळ्यांचा पाला लागला त्यानें आमची बाहेर पडेपर्यंत पाठ पुरवली. ही भाजी इतकी खराब असते कीं, ती आम्हीं कधींच तोंडांत घातली नाही. सकाळच्या डाळीपैकीं कांहीं डाळ एका मडक्यांत राखून ठेऊन त्याबरोबर संध्याकाळच्या भाकऱ्या किंवा रोट्या खात असूं. तुरुंगांत गेल्याबद्दल आशांस कधींच वाईट वाटलें नाही. पण तेथलें अन्न पुढें आलें ह्मणजे मात्र वाईट वाटे. १८७६ सालापूर्वीं बिनमजूरीच्या कैद्यांस

आपापलें जेवण हवें असल्यास बाहेरून आणविण्याची परवानगी असे, असें सांगतात; आमच्या वेळेस असें असतें तर आह्मी कदाचित् वजनानें एक दोन पौंड वाढून बाहेर पडलों असतों ! तुरुंगांतील धान्य हलक्या दराचें असतें इतकेंच नाहीं. तर अन्नही फार वाईट रीतीनें तयार करितात. तेथें विशेष खप म्हणजे झाडा बंद होण्याच्या औषधाचा असतो. आम्हांपैकीं प्रत्येकास हगवणीची पाळी द्यावी लागली !

झोंपः—दररोज बारा किंवा तेरा तास झोंप घेण्यासाठीं एके ठिकाणीं कोंडून राहणें अत्यंत दुःसह आहे. नित्य उठून पांच सात तास गोष्टी तरी कुठल्या सांगाव्या, किंवा चर्चा करण्यास नवीन विषय तरी कोठले आणावेत ? शिवाय रोजरोज त्याच मनुष्यांशीं बोलत बसण्याचा कंटाळा येतो, हें सर्वत्र अनुभवप्रसिद्ध आहे. आमचे आंथरण्यापांघरण्याचे हाल होते, असें नाहीं. तसेंच खोल्यांतून वाराही चांगला खेळत असे; पण उजेड नसल्यामुळें फार त्रास होई. सगळ्या तीन महिन्यांत आम्हीं चांदोबास एकदां किंवा दोनदां मोठ्या खटपटीनें गजांतून पाहिलें ! आठ दहा दिवस सुरवंदांमुळें फार बेजार झालों होतो. निजण्याच्या घोंग-ठ्यांच्या पट्यांत सुरवंट चिरडले म्हणजे कशी मजा

होते, हैं सर्वांना ठाऊक आहेच. शिवाय अन्नांत मिरची फार पडत असल्यामुळे चौघांपैकीं दोघां तिघांस तरी परसाकडेला निदान एकेक वेळ व लघुशंकेस दोन तीन वेळां बसणें भाग पडे. इतकी घाण झाल्यावर तेरा फूट चौरस खोलींतील हवा, कितीही व्हेंटिलेशन असलें तरी कितपत स्वच्छ राहिल, याचा तर्क करणें वाचकांवर सोंपवितों !

व्यवसायः—पहिल्या पंचवीस दिवसांत टकोरें घांसण्याशिवाय दुसरा कांहीं व्यवसाय नव्हता. पण तें काय विचारें, लोखंडाचें असून दोन तीन दिवसांत रुप्यासारखें पांढरें सफेत झालें. पांच सांत दिवस लोटल्यावर तर एकसारखी मांडी ठोकून बसण्याचा इतका कंटाळा आला कीं, आह्मांस सक्त मजूरीची शिक्षा होती तरी आनंदानें दिवस गेला असता असें वाटूं लागलें ! पण हे सगळे मनांतील मांडे ! सुपरिंडेंडन्ट तरी कायद्याबाहेर बिनमजूरीच्या कैद्यांस काम कसें सांगणार ? मग एके दिवशीं आम्हीं फारच बिनवणी केली, तेव्हां त्यानें आमच्याकडून एक लेखी अर्ज घेऊन आपल्या वरिष्ठाकडे पाठविला. जनरल सुपरिंडेंडन्ट आफ जेल्स डाक्टर क्रूक शांक यांनीं आह्मांवर जे उपकार केले ते आमच्यानें कधींही फिटणार नाहींत. अर्ज येऊन पोहोच-

ल्यावरोवर त्यांनीं सद्य होऊन आत्मांस पुस्तकें वाच-
ण्याची, व कागद, शाई वगैरे घेऊन भाषांतरें वगैरे कर-
करण्याची परवानगी दिली. त्यामुळे कारागृहवास झणून
जो म्हणतात तो आम्हांला पहिल्या पंचवीस दिवसां-
नंतर फारसा भोंवला नाही. सकाळपासून संध्याकाळ-
पर्यंत वाचण्यांत किंवा लिहिण्यांत वेळ जाई; व दिव-
सा मानसिक श्रम झाल्यामुळे रात्री चार पांच तास
तरी चांगली झोंप लागे. पण पुढें पुढें जसजशीं मेंदूची
आणि शरीराची शक्ति क्षीण होत चालली, तसतसें
वाचण्यावर देखील मन लागनासें झालें, व शेवटल्या
आठ दिवसांत हवीं तितकीं पुस्तकें आणि हवे तितके
कागद जवळ असतांही मीं एक ओळ देखील
वाचिली नाहीं किंवा एक टांक देखील ओढिला नाहीं.

कर्मणूकः—आपआपसांत हळू हळू गोष्टी सांग-
ण्याखेरीज, किंवा अकरा वाजल्यावर बराकींत कोंडून
घातल्यावर तेथें फिरण्याखेरीज दुसरी कांहींही कर्म-
णूक नसे. टिळकांचा आणि माझा नाना तऱ्हेच्या
विषयांवर वाद करण्यांत पुष्कळ वेळ जाई. कित्येकदां
तर आम्हीं रात्रीच्या रात्री बोलत घालविल्याचें मला
आठवतें. मी 'एम्' करितां व टिळक 'एल् एल् बी'
करितां अभ्यास करण्यासाठीं कालेजांत राहिलों असतां

सरकारी नौकरी न पत्करितां देशसेवेत आयुष्य घाल-
विण्याचा ज्या दिवशीं निश्चय केला त्या दिवसापासून
आम्हीं जें जें बोललों चाललों होतों त्याची पुनः पुनः
आठवण होऊन अनेक वेळां पुनरावृत्ति होत असे.
अमुक गृहस्थाला क्यांपमध्ये भेटायाला गेलों असतां
परत येतांना काळोखांत वाट चुकून बारावर दोन
वाजण्याच्या सुमारास फिरता फिरतां वंडावर कसे
येऊन ठपलों; शाळेच्या संवधानें विष्णुशास्त्रचांशीं
बोलणें लावण्यास गांवांत गेलों असतां कालेजाला
परत येतांना थंडीनें कितीतरी कुडकुडलों; वचन दिलें
असतां शाळा आणि छापखाना काढला त्या वेळेस
कोणकोणत्या लोकांनीं मागें घेतलें; असल्या फंदांत न
पडणारे कोण कोण मनुष्य त्यांस घेरतां आले; आपले
मूळचे हेतु कोणते, व ते कितपत सिद्धीस गेले आहेत;
शास्त्री बोवांच्या अकालीं मृत्यूनें आपल्या उद्योगांस केवढा
धक्का बसला; आम्हीं आरंभिलेलीं कामें आमच्या हयातींत,
व आमच्या पाठीमागें कित्येक वर्षे अप्रतिहत चाललीं
तर आमच्या देशस्थितीवर त्यांचा काय परिणाम होईल;
या देशावर इंग्रजांचें राज्य झाल्यानें त्यांचें कोण कोणत्या
बाबतींत हित आणि अनहित होत आहे; लोकशिक्षण
उत्तरोत्तर जारीनें पसरत गेलें तर हिंदुस्थानची भावी स्थिति

काय होईल; नेटिव संस्थानांची सुधारणा होण्यास काय उपाय करावे; देशभाषा युनिव्हर्सिटींत आणण्याला कोणती युक्ति काढावी; शाळा आणि कालेज बांधण्यास पैसे कसे गोळा करावे; कोल्हापूर प्रकरणांत आपली चुकी किती, आणि आपणांस भोगावी लागत असलेली शिक्षा कितपत न्याय्य आहे; आपण या तऱ्हेनें येथें अडकून राहिल्यानें लोकांच्या मनावर काय परिणाम होईल; व आपल्या शाळेचें आणि छापखान्याचें किती नुकसान होईल; आणीबाणीच्या प्रसंगीं आपणांस कोण कोण मित्र उपयोगी पडले; व पुढें कोणा कोणाच्या मदतीवर आणि शब्दावर अवलंबून राहतां येईल; आतांप्रमाणें फिरून तुरुंगांत न येण्यासाठीं कोणत्या गोष्टींची खबरदारी ठेविली पाहिजे; फिरून तुरुंगांत यावे लागलें तरी ज्या गोष्टी केल्याच पाहिजेत अशा गोष्टी कोणत्या; वगैरे नाहीं नाहीं त्या विषयांवर आमचा एकेक वेळ येवढ्या जोरानें वाद चाले कीं, आसपासचे शिपाई “ हळू बोला, हळू बोला ”, असा इशारा करीत, व बोलतां बोलतां रात्र निघून जाई. याशिवाय मुंबईतील किंवा पुण्यांतील मित्र भेटले आणि त्यांनीं कांहीं हकीकत कळविली, ह्मणजे तिची वाटाघाट करण्यानेंही थोडी बहुत कर्म-

णूक होई. मधून मधून डांबीस कैद्यांना फटके देतांना ते पहाण्यासाठीं सर्वांना एकत्र बोलावीत, त्या वेळेस ते फटके पाहूनही थोडी बहुत सखेद कर्मणूक होई !

वरील हकीकत थोड्या फेरफारानें सक्त मजुरीच्या कैद्यांसही लागू करण्यासारखी आहे. सगळ्या कैद्यांस त्यांच्या निजण्याच्या जागेंतून सकाळीं सहा सव्वा सहा वाजतां बाहेर काढतात. हाटलींत (Hard Labour yard) दहा शौचकूप आहेत; तेवढ्यांत दीडशेंपासून दोनशें कैद्यांचा विधि पंधरावीस मिनिटांत आटपण्याची मारामार पडते, झणून बहुतेक कैदी तें काम कुंडीतच सारून घेतात. यामुळें निजण्याच्या जागीं सकाळच्या प्रहरीं बरीच घाण असते. सक्तमजुरीच्या कैद्यांना साध्या कैद्यांपेक्षां दररोज संध्याकाळीं दोन औंस अधिक जाडीची भाकर किंवा रोटी मिळते. सक्तमजुरीच्या कैद्यांआर्धी सकाळीं अर्धा घंटा व संध्याकाळीं एक घंटा आम्हांला जेऊं घालीत. सुपरिटेंडेंट यांनीं मेहेरबानी करून आम्हांपैकीं प्रत्येकास एकेक काळ्या मातीचा तांब्या दिला होता, त्यामुळें आम्हांला जेवतांना पाणी पिण्यास सापडे; तसेंच दिवसां किंवा रात्री थोडेंबहुत पाणी जवळ भरून ठेवतां येई; सक्तमजुरीच्या कैद्यांस टकोन्याशिवाय दुसरें भांडें मिळत

नाही, यामुळे त्यांना जेवतांना पाणी पिण्यास सांपडत
 नाही, व त्याबद्दल ते फारशी फिकीरही करीत नाहीत.
 जेवण झाल्यावर एके ठिकाणीं लोखंडाचे पोहेरे आणि
 त्याच धातूच्या रुंद तोंडाच्या पंचपात्र्या किंवा टमरेलें
 ठेवलेलीं असतात, तीं घेऊन हवें तितकें पाणी एका
 दमांसरशीं पिऊन घेण्याची मोकळीक असते ! काम
 करितां करितां, किंवा एखादे वेळेस रात्रीही तहान
 लागल्यास पाणी पिण्यास मिळण्याची सोय केलेली
 असते. मुसलमान, हिंदु, व किरिस्ताव यांच्या निरनि-
 राळ्या रांगा करून अन्न वांटण्याची चाल आहे. पीठ
 आणि कणीक जोखून भाकरी व रोट्या केलेल्या अस-
 तात; भात, डाळ, व भाजी देण्याचीं ठरलेलीं मापाचीं
 भांडी आहेत. रविवारीं सक्तमजुरीच्या कैद्यांस सकाळ-
 च्या झाडसारवणाखेरीज संध्याकाळपर्यंत दुसरें काम नसतें;
 या दिवशीं सगळ्या कैद्यांस संध्याकाळीं चार वाजल्या-
 बरोबर जेऊं घालून पांच वाजण्याच्या आंत निजण्या-
 साठीं कोंडून घालतात. सक्तमजुरीच्या व साध्या कैद्यांस
 एके ठिकाणीं मिसळूं देत नाहीत. साडे सहापासून
 दहा, अकरापासून दोन, व आडीचपासून पांच,
 एकून साडे नऊ घंटे सक्तमजुरीवाल्यांना डोंगरीच्या
 तुरुंगांत काम करावें लागतें. दोन आणि अडीच यांच्या

दरम्यान हव्या त्या कैद्याला विहिरीच्या पाण्यानें आंघोळ करून घेण्याची मोकळीक असते. प्रत्येक कैद्यास जरूर वाटेल तर महिना दीड महिन्यानें हजामत करून घेण्याची सोय असते. या कामासाठीं दोन वस्तरे आहेत ते दर महिन्याच्या पहिल्या तारखेच्या सुमारास लाऊन आणितात. पाठीमागे कामाचा त्रास नसल्यामुळें आह्मांला पाहिजे तर बाहेरच्याप्रमाणें आठव्या दिवशीं आरास करून घेतां येती; पण तेथला तो चतुर कैदी कारागीर, तें थंड खारें पाणी, ते दिव्यलोणकापी कट्टी वस्तरे वगैरे थाट पाहून सश्रू वाढूं देणेंच आह्मांस बरें वाटें; शिवाय अंगांतील रक्त एकदां नाहीसें झाल्यावर त्या विचारीची वाढच खुंटली !

तुरुंगांतील कैदीबायकांच्या संबंधानें मला फारशी माहिती देतां येणार नाहीं. कारण त्या अगदीं एकीकडे एका माडीवर ठेविल्या असतात. कोणी बायको तुरुंगांत येतांना तिच्या अंगावरचें पोर असलें तर तिला तें तिच्याबरोबर आंत आणूं देतात, व त्याच्या खाण्यापिण्याची सोई केलेली असते. तुरुंगांत बायको आली म्हणजे तिचे केंस कापतात व कांकरणें पिचवितात; तरी तुरुंगाचे कडक कायदे अपराधी बायकांचीं डोकीं केवळ सन्याशांचे असोले गोटेच

होऊं देत नाहीत; निरपराधी बायकांस तसली विद्रूपता आणणें आमच्या सदय महर्षींच्या धर्माकडे सोंपविलें आहे ! बायकांस नेसण्यास माफक लांबीरुंदीचें एकेक काळ्या खादीचें पातळ व त्याच कपड्याची एकेक चोळी असते; व पुरुषांप्रमाणें हीं वस्त्रें त्यांस दर आठ-वड्यास परटाकडून धुऊन मिळतात. बायकांना पुरुषांइतकेंच खाणें मिळतें अमें वाटतें. ग्निस्ती मडमा आल्यास त्यांस अंडी, मांस, व ब्रेड वगैरे देतात म्हणून ऐकतों. आम्ही तेथें असतां एक मडम रस्त्यांत दारू पिऊन पडल्याव-दल दोन तीन वेळां आली ! बायकांतल्या बायकांत एक मोकद्दमीण केलेली असते. बायकांची व्यवस्था ठेवण्यासाठीं तीस रुपये पगारवाली एक झगेवाली बाई ठेविलेली आहे. बायकापुरुषांना परस्परांना मिळूं देत नाहीत. इतकेंच नाही, पण त्याचें अन्योन्य दर्शनही होऊं देत नाहीत.

तुरुंगांतील कामकाज—मोठमोठाल्या मर्च तुरुंगांत नानातऱ्हेचे कारखाने चालतात हें सर्वास महशूर आहेच; लार्ड रिपन यांच्या ठगवाप्रमाणें ते कधीं बंद होतील ते होवोत, पण अजून ते चालू आहेत. तथापि डोंगरीच्या तुरुंगांत कारखान्याचें काम मोठ्याशा झपाट्यानें चालत नाही. तो तुरुंग शुद्ध ' खवूतरखाना '

आहे. त्यांत बहुतकरून मुंबईतील डांबीस भामटे व उचले लहान लहान सजा देऊन अडकवून ठेविलेले असतात. ते कोणतेही उपयोगाचें काम करण्यासारखे नसतात. लांब लांब ठेपीच्या कैद्यांस त्याच शहरांत भायखळ्यावर दुसरा तुरुंग आहे त्यांत किंवा पुण्या-ठाण्यासारख्या दुसऱ्या एखाद्या मोठ्या तुरुंगांत पाठवितात. तथापि जे लहानसान कारखाने तेथें चालतात, ते नीट चालावे म्हणून दहापांच लांब ठेपीचे कैदी तेथें ठेवून घेतलेले असतात. डोंगरीच्या तुरुंगांत सगळ्यांत सोपें, पण मोठ्या जिकरीचें काम म्हटलें म्हणजे सण खोलणें होय. व्यापारी लोक काथ्याचीं कुचकीं जुनीं दोरखंडे आणून देतात तीं फोडून सोडविण्याचें काम येथें बऱ्याच झपाट्याने चालतें. एक पौंड सण खोलण्यास अर्ध्या आण्यापासून एक आण्यापर्यंत मजुरी द्यावी लागते असें वाटतें. गलबतांच्या आणि आगबोटींच्या चिरा भरण्यास हा सण उपयोर्मी पडतो, असें म्हणतात. या तुरुंगांत काथ्याच्या नानातऱ्हेच्या म्याट्स तयार होतात; तसेंच थोडेबहुत सूतकामही होतें. टावेल, निरनिराळ्या रंगांच्या सतरंज्या कधीं कधीं साधे सुती गालिचे, टेबलावरचे कपडे, व कैद्यांच्या पेहरावास वगैरे लागणाऱ्या जाड खाद्या आणि कांबळपट्ट्या येथें

निघतात. नऊ कैद्यांकडे पीठ दळण्याचें काम असतें; नऊ मिळून तीन चक्र्या किंवा जातीं चालवितात. या जांत्यांवर आमची नेवणूक झाली असती तर आम्हांस कदाचित् १०१ दिवसांतच ' राम ' ह्मणावें लागलें असतें ! याशिवाय तुरुंगांत गरज असेल, व कैदी येईल त्यामानानें सुतारकाम, लव्हारकाम, परीटकाम, शिंपीकाम व कातड्याचें ठिगळकाम चालतें.

तुरुंगांतील शिक्षाः—धणधकट सक्त मजूरीचा कैदी आला ह्मणजे बहुतकरून त्याला गोळ्यांवर किंवा घाणीवर घालतात. गोळ्यांवर घालणें म्हणजे निरनिराळ्या वजनाचे तोफेचे गोळे असतात ते वरखाल (उपरनीचो) करायाला लावणें होय. “ घाणी ” ह्मणून एक लांबच्या लांब वीस पंचवीस पाहिन्यांचें स्क्रूचें मोठें लांकडी चाक असतें. तें फिरत राहण्यास त्यावर दहा वारा कैद्यांचा भार सतत पडावा लागतो. या चाकास कैदी लोक थट्टेनें ' मोहनाराणी ' असें ह्मणतात. आपआपसांत शिवीगाळ, भांडाभांडी वगैरे लहानसान अपराधांवद्दल घंटा दोनघंटे हातखोडा किंवा पायखोडा देण्याची चाल आहे. पण जे कोणी विशेष अवखळ किंवा मारामारीखोर असतात त्यांना भक्कम पायबिडी मिळते. कोणचीहि शिक्षा भोगीत

असतां कोणी फारच ओरडूं लागला तर त्याला तोंड-
 बिडी घालण्याचा परिपाठ आहे. एखादा कैदी फारच
 अनावर झाला तर त्याला एकपासून आठ दिवसपर्यंत
 एकांत आंधाऱ्या कोठडींत कोंडून ठेवितात. तो तेथें
 असतां त्याला भाताची कांजी खाऊं घलतात
 ह्मणून त्या कोठडीस 'कांजी कोठडी' असें ह्मणतात. या सर्व
 शिक्षांनाही न जुमानणारा एखादा वस्ताद भेटतो; अशाची
 गुर्मी जिरविण्यास याला तीन लांकडांवर बांधून त्याच्या
 कुल्ल्यावर दीड दोन डझनपर्यंत वेताचे फटके उडवावे
 लागतात. कधीं कधीं माजिस्ट्रेटानें दिलेली फटक्यांची
 शिक्षा कैदी तुरुंगांत आल्यावर तागाच्या गांठीदार नऊ-
 पदरी चापकानें (Cat of nine tails) अमलांत
 आणली जाते. फटक्यांची कोणतीही शिक्षा देण्यापूर्वी
 गोऱ्या किंवा तो नसल्यास काळ्या डाक्टराची संमति
 घ्यावी लागते, व फटके देतांना बहुतकरून तुरुंगांत
 राहणारा नेटिव्ह मेडिकल अशिष्टण हजर असतो. तसेंच
 फटके देण्यापूर्वी सगळ्या कैद्यांस फटके देण्याच्या जागीं
 घाटें बोलाऊन फटके देण्याचें कारण समजावून सां-
 गण्याची चाल आहे.

तुरुंगांतील अधिकारीः—मोकदम, साधे वार्डर,
 सरकारी वार्डर, शिपाई, हवलदार, जमादार, जेलर

किंवा सुप्रिंटेंट आणि डाक्टर हे तुरुंगांतील अधिकारी होत. यांपैकीं पहिले तीन सक्तमजूरीच्या कैद्यांतून निवडलेले असतात. मोकदमाला स्वतः काम न करितां दुसऱ्याकडून ते करून घ्यावे लागते. साध्या वार्डरास तांबडी टोपी व पट्टा असतो, व इतर कैद्यांपेक्षां त्याला थोडेंसे अधिक अन्न मिळते. सरकारी वार्डराला पायभर पिवळ्या रंगाची तुमान, हातभर काळ्या रंगाचा सदरा, व तांबडी टोपी असते. बाहेरून हा कैद्यासारखा दिसत नाही. याच्याकडे कंत्राटदाराकडून रेशन वगैरे तोळून घेण्याचें महत्त्वाचें काम असतें, व हा चांगल्या रीतीनें वागून सुप्रिंटेंटानें याची शिफारस केल्यास याला वर्षाला एक महिना या मानानें शिक्षेंत सूट मिळते असें सांगतात. बाकीचे पगारदार सरकारी नोकर असतात, सबब त्यांच्या संबंधानें विशेष लिहिण्याची गरज नाही. गोऱ्या सुप्रिंटेंटाला तुरुंगांत बंगला बांधून दिलेला असतो त्यांत राहावे लागते. गोरा डाक्टर रोज सकाळीं-संध्याकाळीं येऊन गेला म्हणजे बस्स होतें. नेटिव्ह मेडिकल अशिष्टण तुरुंगांत नेहमीं राहणारा असतो.

देखरेखः—नित्याची देखरेख सुप्रिंटेंटाकडे असते; तो रोज सकाळीं चोहोंकडून फिरून येतो, व कैद्यांच्या तक्रारी ऐकून घेऊन त्यांचा इनसाफ करितो. कैदी

बरोबर काम करिताहेत किंवा नाही, त्यांचें अन्न बरोबर रीतीने दिलें जात आहे कीं नाही, रोख्या व भाकन्या बरोबर वजनाच्या केल्या आहेत कीं नाहीत, शिपाई लोक आपापलीं कामें (ड्यूटी) बरोबर करिताहेत कीं नाहीत, तुरुंगांत चोहोंकडे नीट स्वच्छता ठेविली आहे कीं नाही, वगैरे गोष्टी पाहण्याकरितां कधीं कधीं हाटलींत व तरळांत मिळून त्याच्या देान किंवा तीन देखील खेपा होतात. सारांश, तुरुंगांतील व्यवस्थेच्या संबंधानें हरएक प्रकारची जबाबदारी सुप्रिंटेंडाच्या माथ्यावर असते.

कैद्यांच्या आरोग्याची देखरेख करणें गोऱ्या डाक्टराकडे असतें. पोटदुखीसारख्या सटरफटर दुखण्यांत मेडिकल अशिष्टण दवा देतो. रोज सकाळ-संध्याकाळ इस्पितळांतील कैदी बरदाशी औषधांची पेट्टी घेऊन येतात, आणि कैदी मागेल त्यारोगावर उदारपणें औषधें देत सुटतात. या पेट्टींत ठेवलेल्या वाटल्यांत शुद्ध मसाले-वाइक दवा भरलेला असतो, तसला दवा इंग्लंडांतील मोठमोठ्या केमिस्टांच्या दुकानांत देखील पैदा व्हावयाचा नाही. “ कासका दवा, ” “ गर्मीका दवा, ” “ झाडेका दवा. ” सारांश, पाहिजे त्या रोगाचा दवा या पेट्टींत हात घातल्याबरोबर वाहेर

निघतो ! सगळ्यांत पहाण्यासारखी मजा शनवारीं असते; या दिवशीं गोऱ्या डाक्टराची पहाणी झडते. सगळ्या कैद्यांना धुतलेला दरेस देऊन एका रांगेनें उभे करितात. मग डाक्टर साहेबांची स्वारी आल्या-बरोबर सगळे कैदी माना खालीं घालून डाक्टराच्या तोंडाकडे न पाहतां आपापले खालचे ओठ उघडून उभे राहतात. नंतर लायनीच्या एका टोंकापासून दुसऱ्या टोंकापर्यंत सर्वांच्या ओठाकडे पहात पहात साहेबांची स्वारी विद्युत् वंगानें निघून जाते, कारण त्यांस आणखी तुरुंगाच्या इमारतीचें अनामय आहे कीं नाहीं हें पाहवयाचें असतें. कांहींही म्हणा, इंग्रज लोकांना कर्तव्यकर्म करण्याची चांगली चाड असते. येवढा अफिसर खरा, पण स्वतः शौचकूपांत जाऊन ते स्वच्छ ठेविले आहेत किंवा नाहीं हें पहाण्यास देखील तो कचरत नसे. अन्नाचा शिधा बरोबर आहे कीं नाहीं, हें पहाण्याचें काम डाक्टराचें होय. एका वेळणींत मूठ-भर तांदूळ, मूठभर डाळ, दोन तीन मिरच्या, चिमूटभर धने वगैरे मसाला, दोन चिमट्या कणीक व बाजरीचें पीठ, पांचचार अमसलें, एक लसणीचा व एक साधा कांदा, एखादा बटाटा आणि थोडासा मुळ्याचा पाला इतकें सामान घालून तें एकदां डाक्टरच्या नजरे-

खालून पास करून आणविलें कीं त्या संबंधाची सुप्रि-
 टेंडाची सगळी जबाबदारी भागली. एखादा कैदी अत्य-
 वस्थ अजारी झाला तर मात्र त्याची चांगली निगा
 केली जाते; त्या स्थितींत त्याला पथ्यपाणी बरें मिळतें,
 व गरज पडल्यास गोरा डाक्टर दोन तीन वेळां पाह-
 ण्यास येतो. तरी इतकें सांगणें जरूर आहे कीं, चांग-
 ल्या स्थितीच्या लोकांना तुरुंगांतील इस्पितळ म्हणजे या
 पृथ्वीवर अवतरलेल्या यमसदनाप्रमाणें वाटेंतें; आमच्यां-
 पैकीं वामनराव रानड्यांस एकदां आवेचा फार उपद्रव
 झाला होता म्हणून ते तिकडे गेले होते, पण चवथ्या
 पांचव्या दिवशींच मोठ्या संतोषानें आमच्यांत पुनः
 येऊन पडले ! नाना भिडे यांची काय दशा आहे ती
 ठाऊक नाहीं, कारण तुरुंगांत गेल्यानंतर सुमारें पंधरा
 दिवसांनीं त्यांस ठाण्यास पाठविलें.

सुप्रिटेंड व डाक्टर यांखेरीज तुरुंगाची देखरेख
 करण्यास कांहीं व्हिजिटर लोक (प्रेक्षक, नेमिलेले
 आहेत, ते महिन्यांतून एखादे वेळेस फेरी मारून जातात.
 शिवाय मुंबईचा कलेक्टर, चीफ प्रेसिडेन्सी माजिस्ट्रेट,
 एक पाद्री वगैरे कांहीं लोकांची कमेटी असते तीही
 कधीं कधीं तुरुंगदर्शनास येते. कमीटीपुढें किंवा व्हिजि-
 टारांपुढें कैद्यानें जेलच्या हव्या त्या अधिकाऱ्याविरुद्ध

वाटेल ती कागाळी सांगावी असें कायद्यांत आहे. या प्रेक्षकांपैकी कोणीही आला तरी त्याच्या बरोबर नेहमीचा सुप्रिटेड किंवा तुरुंगांतील दुसरा कोणी तरी अधिकारी असतोच; त्याच्या समोर गरीब बिचारा कैदी कागाळी सांगण्यास कितपत धजेल याचें अनुमान वाचकांनींच करावें. व्हिजिटरानें यावें व रांगेनें उभे केलेल्या कैद्यांस “ कुच कंफ्रेट हाय ” म्हणून विचारावें आणि चालतें व्हावें, असाज्ज फार्स बहुशा उडतो !

नानातऱ्हेचे कैदीः—तुरुंगांत येणारे सर्वच कैदी चोरी, खून, खोटे कागद, विश्वासघात यांसारखे वाईट गुन्हे करून आलेले असतात असें नाहीं. एकादे वेळेस निरपराधी मनुष्याला गुप्त कारणावरून किंवा गुन्ह्याच्या संशयावरून तुरुंगांत जावें लागतें. वास्तविक पाहिलें तर शेंकडा तीस कैदी मात्र खरोखर गुन्हेगार सांपडतील, बाकीच्या दोन तृतीयांशांत विलक्षण प्रकारची भेसळ असते. कित्येकांना बाहेर पोटाला मिळत नाहीं म्हणून ते कोणाची कांहीं तरी कुरापत काढून शिवीगाळ किंवा मारामारी करितात, आणि तुरुंगांत येऊन पडतात. कांहीं जण अज्ञानामुळे किंवा मूर्खपणामुळे कायद्याच्या तावडींत सांपडतात, व नसत्या अपराधाबद्दल त्यांच्यावर टकोरीं झोडण्याचा प्रसंग येतो.

कित्येक दुसऱ्याच्या नादीं लागून फसून येतात. कित्येक शुद्ध वेडे असतात, व शहाणे सरकारी अधिकारी नीट चौकशी न करितां त्यांना उचल कीं दे तुरुंगांत टाकून असें करितात. तुरुंग ह्मणजे लोकांस असें वाटतें कीं एकत्र केलेल्या दुष्ट लोकांचें वसतिस्थान होय. त्याच्या भिंताडावरून आलेला वारा लागला तरी अपाय होण्याची भीति असते. पण ही भीति अगदीं निराधार आहे. लोकांनीं तुरुंगाचा विनाकारण येवढा वागुलबोबा करून ठेविला आहे. शिवाय लोक समजतात त्याप्रमाणें त्यांत मनुष्यजातीचा अत्यंत निच्य भाग असतो असें मानिलें तरी त्याचा तिरस्कार करणें आपणांस योग्य नाहीं. लोक अपराध करितात याचें कारण त्यांना शिक्षण मिळत नाहीं हें होय. श्रीमंत व सुशिक्षित घराण्यांतील लोकांकडून फारसा गुन्हा होत नाहीं, हें निरनिराळ्या देशांतल्या तुरुंगांच्या रिपोर्टांवरून सिद्ध होते. कोणत्याही देशांतील एकंदर तुरुंगांची आणि त्यांतील लोकांची संख्या कमी होत जाणें हें त्या देशाच्या वाढत्या सुधारणेचें चिन्ह होय. लोकांनीं सुशिक्षित व सदाचरणी होऊन स्वतःचीं व सार्वजनिक कामें नेकीनें करावीं, आणि संसारवृक्षाच्या स्वादु फळांचा उपभोग घ्यावा. हाच ऐहिक सुधारणेचा मुख्य उद्देश होय. उच्च

कुलांत जन्मास येणें हें कोणाच्या स्वाधीन नाहीं. अभि-
जनत्व ही बाह्योपाधीवर अवलंबून राहणारी साहजिक
गोष्ट होय. ती ज्यास परिश्रमाशिवाय प्राप्त झाली त्यांना
फुशारकी मारण्याचें कांहीं कारण नाहीं. मनुष्यतेला
कलंक आणणारे अपराध ज्या देशांत घडून येत अस-
तात, त्या देशांतील सुधारणा कितीही प्रबल झाली
असली तरी तींत कांहीं हाशील नाहीं. सबब सर्व
सदय, देशाभिमानी, सुशिक्षित, आणि श्रीमंत
लोकांनीं अपराधी मनुष्यतेचा कंटाळा न करितां तीं
सद्गुणी करण्यासाठीं रात्रंदिवस झटलें पाहिजे. एकत्र
असलेल्या घराण्यांत निघालेला दुर्गुणां मनुष्य ज्याप्र-
माणें त्याच्या अस्वस्थतेला आणि बेअब्रूला कारण होतो,
त्याप्रमाणें कोणत्याही देशांतील दुराचारी लोक
त्या देशाच्या सार्वजनिक विपत्तीला आणि दुर्लौ-
किकाला कारण होतात; असो. आम्ही तुरुंगांत असतां
तेथें कैद्यांचे जे तऱ्हेवाईक मासले आमच्या दृष्टीस
पडले ते पाहून आह्मांला कित्येकदां पराकाष्ठेचें वाईट
वाटे. एक वाणी आला होता त्यानें आल्या दिवसापा-
सून शिरापुरीचा आणि विड्यांचा नाद धरिला होता.
त्याला हवी ती शिक्षा करून पाहिली पण त्यानें आपला
नाद ह्मणून सोडिला नाहीं. शेवटीं तो इतका खंगला

कीं त्याला इस्पितळांत धाडणें भाग पडलें. दुसरा एक मुसलमान होता त्याला हवी ती शिक्षा केली तरी बोलायचा नाही. दुसऱ्या एकाला काम करितां करितां घुरें येत असे; तें आलें झणजे त्याची जी स्थिति होई ती पाहून आत्मांला रडें कोसळें. कोणी एक पांच सात तुरुंगांचें पाणी पिऊन आलेला कैदी होता, त्यानें शुष्क कारणावरून आपल्या टकोऱ्यानें शिपायाचा कपाळमोक्ष केला, व त्या अपराधाबद्दल त्याला पंचवीस फटके दिले तरी त्याच्या डोळ्यांतून टिपूस देखील निघालें नाही ! दुसऱ्या एका गब्रूला फटके घावयाच्या लांकडांपासून खुलें केलें न केलें तों तो असें झणाला कीं “ मागें.....कशाला मारतां, पुढें..... हवें तितकें मारा ! ”

डेकोस्टा या नांवाच्या बिनमजूरी कैद्याची आणि आमची कांहीं दिवस गांठ पडली होती. तुरुंगांत आल्यापासून पहिल्या पंधरवड्यांत त्यानें कोणाशीं चकार शब्द देखील काढिला नाही. रजिष्टर होतांना त्यानें एक दोन गुद्दे खोले तेव्हां कारकुनास आपलें नांव सांगितलें. पहिल्या पंधरा दिवसांत आर्शी हवी तितकी खटपट केली, पण त्यानें झणून कांहीं आपल्या तोंडाचें कुलूप काढिलें नाही. सगळे लोक याचें माथें फिरून

तो पिसा झाला आहे असें समजत. आर्क्षी फारच जि-
कीरी केली तर तो एखादे इंग्रजी वाक्य बोले. संध्या-
काळीं कैद्यांस निजण्याच्या खोलींत कोठिले झणजे
त्यांना यथास्थितपणे नागवे करून त्यांची झडती
ध्यावी, व त्यांना निजावयास द्यावयाचीं चिरगुटे झाडून
द्यावीं अशी चाल आहे. डेकोस्टाची झडती घेतांना
त्यालाहि इतरांप्रमाणे नागवे होऊन उठावशा काढाव्या
लागत. पुढे असें होऊं लागलें कीं, झडती घेणाऱ्या शि-
पायांत एक आनंदी स्वभावाचा हवलदार होता, त्याचें
नांव काढिलें कीं आमच्या मुखस्तंभ डेकोस्टाला हसूं
येई. व कांहीं दिवसांनीं उठावशांची कल्पना
त्याच्या मनांत आली कीं तो जोरानें हंसत सुटे, व
कधीं कधीं त्याची ती हंसण्याची लहर दोन तास-
पर्यंत टिके. पुढे पुढे तो फारच मोठ्यानें हसूं लागला, व
एके दिवशीं सकाळीं राजश्रींची एकाएकीं कळीं उमळ-
ली. पहिल्या प्रथम तो टिळकांशीं बोलूं लागला व
त्याच्या बोलण्यांत कोणत्याही प्रकारचा विसंगतपणा
दिसला नाहीं. मीं एल् एम् अँड एस् ची परीक्षा
दिली आहे, माझी माट्रीक्युलेशन परीक्षा ७२ त झाली.
माझी स्वतःची डिस्पेनसरी (दवाखाना) नाहीं, रोग्यांना
पहाण्यास जाण्यासाठीं मी आपलें घर कधींच सोडीत नाहीं,

जो मजकडे येईल त्यापासून मी १ रु० फी घेऊन
 औषध मात्र लिहून देतो, मी जात्या भिडस्त आणि
 लाजाळू आहे, आम्हां पोर्तुगीज लोकांत एकांने दुस-
 न्याची ओळख पाडून दिल्याखेरीज कोणी कोणाशीं
 बोलणें सुरू करीत नाहीं, मीं अमकें वाचिलें आहे,
 तमकें केलें आहे, पुढें मार्गें मी यंत्र करणार, मी तंत्र
 करणार. याप्रमाणें त्याणें सुमारें दीड तास अस्वलित
 भाषण केलें; त्याच्या बोलण्यावरून निदान तो बराच
 बहुश्रुत असावा असें दिसलें. इतका प्रकार झाल्यावर
 आम्हांस स्वाभाविकपणें त्याच्याबद्दल वाईट वाटूं लागलें,
 व तो मौनव्रतस्थ असतां त्याला आम्हीं जें जें टाकून
 बोललों होतो, व जी जी थडा केली होती, त्याबद्दल
 त्याची क्षमा मागितली ! वरील सगळें बोलणें टिळकांशीं
 झालें; नंतर त्यांस मी जाऊन मिळालों. आम्हां दो-
 षांशींही डेकोस्टा साहेब बराच वेळ नीट बोलले; पुढें
 एकाएकी त्यास काय वाटलें कोण जाणे; त्यानें मला
 असा प्रश्न केला कीं, तुमच्या जवळ कोण बसला आहे
 हें तुझाला ठाऊक आहे ? व माझ्याकडून उत्तर
 येण्याची वाट न पाहतां मी प्रिन्स आफ् बेल्स आहे,
 जान डेकोस्टा हे खोटे नांव घेऊन तुरुंगांच्या आंतील
 स्थितीचा प्रत्यक्ष अनुभव घेण्यासाठीं मी येथें आलों

आहे; अशा प्रकारची निरानिराळी नावे घेऊन लोकांची विपत्ति पहाण्याकरितां मी अनेक ठिकाणीं फिरतो.... (मला उद्देशून), तुमचा तोंडवळा मला चीनच्या बाद-शहाच्या तोंडवळ्यासारखा दिसतो; इतकेंच नाही; मी जसा प्रिन्स आफ् वेल्स, तसे तुम्हीही चीनचे बादशहाच असाल; कुणाला ठाऊक, तुम्ही कदाचित् अमेरिकेचे प्रेसिडेंट असाल, माझी आई व्हीनस (शुक्र) होती; ती समुद्रांतून नम्र निघून आकाशांत जाऊन बसली! याप्रमाणें बोलतांबोलतां आमच्या खुब्यातत्त्वेत्याचीस्वारी जेव्हां बरळू लागली तेव्हां आम्ही चपापलों, व आम्हांस अशी शंका आली कीं हे पंडित बहुतकरून एकविषय-भ्रान्त (Monomaniac) असोवत ! दोन तीन दिवसांत आमची शंका पूर्णपणें निरस्त झाली. अनौरस मुलाला सरकारानें ठरवून दिलेली पोटगी न देण्याबद्दल टेकोस्टाला एक महिन्याची साधी सजा दिली होती. नांवांत काय तें सगळें सामर्थ्य आहे, कोणत्याही व्यक्तीचें नांव घेतलें कीं आपण ती व्यक्ति बनलों, व तिची सर्व सत्ता आपणास प्राप्त झाली, अशा प्रकारचा बुद्धिभ्रंश याच्या मेंदूंत खिलून गेला होता. तो धर्म, नीति, वैद्यक वगैरे कठीण विषयांवर बराच वेळपर्यंत न अडतां बिनचुक इंग्रजी बोलें,

व मध्येच लहर आली की; मी मुरारजी गोकुळदास होणार, मी गोकुळदास तेजपाळ, किंवा सर मंगळदास नथुभाई होणार, मी राथचाइल्ड किंवा लार्ड नेपीअर आफ् मागडाला याचें नांव घेणार, असा बरळू लागे. एकदां त्यानें आह्मांस असें सांगितलें कीं माजिस्ट्रेटापुढें मी एक शब्द देखील बोललों नाहीं ! तो सुटला त्या दिवशीं त्यानें मोठ्या प्रेमानें व आदबीनें बोलल्या चालल्याबद्दल आमची क्षमा मागितली, व सगळ्यांशीं शेक-ह्यांड करून निघून गेला ! दुसरा एक निःशक्त वेडसर लंगडा भामटा फाणस चोरल्याबद्दल आला होता; त्याची महत्त्वाकांक्षा काय होती कीं, साधल्यास पोलिस सुप्रिटेंड गार्डींत बसला असतां घोड्यांसकट त्याची गाडी लांबवावयाची ! या गृहस्थाची सुरत, याचें बोलणें, याचें दुडकी पळणें, व याच्या पराक्रमांचा इतिहास ऐकून आमचें हसतां हसतां पोट दुखू लागे. दुसरा एक वेडगळ होता, तो “ बाबा बाबा ” म्हणून ज्याच्या त्याच्या पायां पडत सुटे. आठ दहा वर्षांच्या लांब ठेपीचे जे कैदी असतात, त्यांना तुरुंग म्हणजे आपल्या घराप्रमाणें वाटूं लागतो. इतर कैद्यांपेक्षां ते आपणांस प्रतिष्ठित समजतात, व त्यांच्याकडून त्यांना थोडाबहुत मानही मिळतो ! एक बगीवाला लहान लहान सजा

घेऊन आम्ही असतां तीन वेळ आला; व त्यापूर्वी तो दहा पंधरादां आला असलाच पाहिजे. असें त्याच्या सांगण्यावरून निघालें. त्याचा अभिमान बेवढाच असें कीं, आपणास ज्या शिक्षा मिळतात त्या दारू पिऊन छाकटेपणा करण्याबद्दल काय त्या मिळतात ! त्याचें ह्मणणें असें असे कीं, मनुष्यानें चोरी मात्र करूं नये, बाकीं खायला न मिळालें तरी बेहत्तर आहे, पण ग्लास दोन ग्लास ब्रान्डी ही झोंकलीच पाहिजे, त्या शिवाय कोणाचे हातपाय चालायाचेच नाहींत ! असो. वरील तऱ्हे तऱ्हेच्या कैद्यांचे मासले सांगण्याचा हेतु इतकाच आहे कीं तुरुंगांत जो गेला तो पक्का डांबीस असला पाहिजे असा जो लोकांचा खोटा समज झालेला आहे, तो थोडाबहुत तरी दूर व्हावा. त्याप्रमाणेंच न्याय करण्याचें काम ज्यांच्याकडे असतें त्यांनीं असल्या माणसांच्या स्थितीविषयीं बारकाईनें चौकशी करून मग त्यांना शिक्षा कराव्या. तसेंच तुरुंगाचे जे अधिकारी असतात त्यांनींही असल्या लोकांच्या संबंधानें आपला कडकपणा थोडासा ढिला केला पाहिजे; कारण ज्याला ज्ञानच नाहीं, किंवा होऊं शकत नाहीं, त्याच्या शरीराला व्यर्थ पीडा देऊन काय फायदा होणार ?

तुरुंगांत कोणताही अमली पदार्थ आणूं नये, किंवा त्याचें सेवन करूं नये असा तुरुंगाचा सक्त नियम आहे; दारू, गांजा वगैरे विशेष जालीम पेयद्रव्यें किंवा धूम्र-द्रव्यें याचा रिघाव तेथें होत नाहीं, पण तमाखूबाई साता पाहण्यांतून थोडेंबहुत आपलें बोट शिरकविल्या-शिवाय राहत नाहींतच ! या वल्लीविषयीं मुंबईकडील हलक्या लोकांची जी आसक्ति झाली आहे ती सांगतां पुरवत नाहीं. तुरुंगांत प्रवेश करितांना समिध शेंकून बाहेर आल्याखेरीज अभिसिद्धि न करणारा असा धारा-भिवाला त्यांच्यांत भिळणें फार कठीण होय ! त्यांचें टपाल आणि दळणवळण कसें चालतें तें ईश्वर जाणे. दररोज थोड्याबहुत नव्या विड्या आणि काड्या आंत येतातच. विडी ओढण्यासाठीं हे लोक इतके आतुर झालेले असतात कीं, खालच्या वेष्टणापर्यंत जळत आलेली विडी शौचकृपांतल्या घाणींत पडली असली तरी ते ती उचलून घेऊन तोंडाला लावण्यास मागें पुढें पहाणार नाहींत ! कडक सुप्रिटेंड असल्यास त्यानें पांच सात फटके दिले तरी पुरवले, पण विडी ही ओढलीच पाहिजे ! रोज संध्याकाळीं कैद्यांस निजण्यासाठीं कांडून घालितांना त्यांची झडती घेतात असें सांगण्यांत आलें आहे. मनुष्य एकदां तुरुंगांत येऊन पडल्यावर दररोज त्याची

झडती घेण्याचें प्रयोजन काय, अशी शंका कोणाच्याही मनांत सहज उत्पन्न होणार आहे. तिच्या निरसनार्थ एवढेंच सांगणें पुरे आहे कीं, कधीं कधीं एखाद्या अट्टल कैद्यापार्शीं चव्वल पावला सांपडतो ! एका बाईची अशी गोष्ट सांगत कीं, तिचा माजिस्ट्रेटाच्या कचेरींत पोलिसानें झाडा घेतला त्यांत कांहीं-एक निष्पन्न झालें नाहीं; पण तीच बया शिक्षा होऊन तुरुंगांत आली, व तेथील सुप्रिंटेंड मडमेनें तिचा झाडा घेतला तेव्हां सुरक्षितस्थानीं ठेवलेल्या तीनशें रुपयांच्या नेटा निघाल्या !! त्याप्रमाणें आह्मी असतां एक अफीणबाज आला होता, त्याला नागवा करून इकडे तिकडे चाचपून पाहिलें तों कांहीं एक निघालें नाहीं; पण त्याला उठावशा काढायला लाविलें, तेव्हां अफूची एक लहानशी गोळी गुह्यस्थानांतून फट्ट-दिशीं उडून पडली !! असल्या कपीपुढें कांहीं इलाज नाहीं. अशांकडून उठावशा काढविल्या, किंवा तोंड उघडून पाहिलें किंवा कानांचीं भोंकें चाचपलीं म्हणून कोणालाही बाईट वाटण्याची गरज नाहीं ! लहान लहान पोरें व तरुण बाप्ये रात्रीं एका खोलींत कोंडण्याची मोठीच भीति असते !!!

तरळ (Trial Yard) हणून तुरुंगाचा एक भाग असतो, त्यांत शिक्षा होण्यापूर्वी आलेले कैदी ठेविले असतात. ज्यांना जामीन मिळत नाही, किंवा ज्यांच्या गुन्हाबद्दल कायद्याप्रमाणे जामीन घेतां येत नाही, माजिस्ट्रेटापुढे चौकशी होऊन खटला सेशन कमिट झाल्यावर ज्यांना जामिनावर सोडतां येत नाही, किंवा सेशनांत चौकशी होऊनही ज्यांची शिक्षा सांगितली गेली नाही, अशा प्रकारचे सर्व कैदी या भागांत असतात. बिनम-जुरी कैद्यांप्रमाणे यांना कांहींएक काग नसतें. घरून पाहिजे तर आपलें अन्न आणविण्याची यांना मोकळीक असते; तसेंच घरच्या कपड्यांपैकीं एक धोतर व एक बंडी वापरूं देतात. पण ज्यांना अन्न आणविण्याची सोय नसेल किंवा वापरण्याजोगे घरचे कपडे नसतील त्यांना तुरुंगाचा खाना आणि पेहराव मिळतात. डोंगरीच्या तुरुंगांतील तरळांतल्या (मुख्यत्वेकरून दुसऱ्या मजल्यावरच्या) खोल्या हाटलीवरच्या खोल्यांपेक्षा मोठ्या असून त्यांत उजेडही पुष्कळ पडतो. व वारा पुष्कळ चालतो. आणि त्या पूर्वपश्चिमाभिमुख असल्यामुळे त्यांच्या खिडक्यांतून बाळकेश्वराकडील देखावा दिसतो, व शुक्लपक्षांत गजांतून चांदणे आंत येतें, इतकेंच नाही तर चंद्रदर्शनही होतें. कांहीं दिवसपर्यंत आहारांस हाट-

लीवरून काढून या कोठड्यांत घातलें होतें, पण एके दिवशीं आझी जेवावयास बसलों असतां सुप्रिटेंड साहेबांची स्वारी आली, त्यासरशीं टकोरें एकीकडे सारून आम्ही उभे राहिलों नाहीं म्हणून साहेब मजकूर फारच खप्पा झाले व त्यांनीं आझांस हपिसांत नेऊन मी यंत्र करीन तंत्र करीन अशी बरीच ताकीद दिली, व दुसरे दिवशीं तेथून काढून आझांस पुनः हाटलीवर घातलें ! तेथें आम्ही सुटे तोंपर्यंत होतो. आक्टोबरच्या पहिल्या आठवड्यांत डाक्टर क्रूझांक हे तुरुंगाची पहाणी करण्यास आले होते, त्यावेळेस त्यांनीं आमच्या संबंधानें बरीच चौकशी केली, आमच्याशीं दोन गोड शब्द बोलले, व आझाला सगळ्या दिवसभर बराकींत कोंडून न घालतां कांहीं वेळ भोकळेपणीं इकडे तिकडे फिरूं द्यावें असें सुप्रिटेंड साहेबांस सांगितलें; तेव्हांपासून सव्विसाव्या आक्टोबरपर्यंत सुप्रिटेंड साहेबांनीं आझाला फारच ममतेनें वागविलें याबद्दल, व आझी तुरुंगांत गेल्यापासून सुट्टेपर्यंत कोणीही मित्र महत्त्वाच्या कामासाठीं मेटावयास कितीकदां जरी आले तरी त्यांनीं आझांस भेटूं दिलें, व त्यांच्याशीं स्वस्थपणें बोलूं दिलें, तसेंच कामकाजाच्या संबंधानें जरूर पडे तेव्हां कोणत्याही प्रकारची घिसघिस किंवा जिझीर न करितां पत्रें

लिहूं दिलीं, हव्या त्याब्रेळीं पाहिजे तीं पुस्तकें आंत आणूं दिलीं—या सगळ्यांबद्दल आक्षी त्यांचे आभारी आहों.

येथपर्यंत तुरुंगांतील साधारण शिस्त सांगितली; आतां तींत कोणते फेरफार करतां येतील, सरकारी नोकर लोक व मुख्यत्वे करून सुप्रिटेंड यांनीं कसे वागावे, याविषयीं दोन शब्द लिहितों. तुरुंगांत येणारा प्रत्येक मनुष्य कांहीं तरी अपराध करून येतो, निदान न्यायाधीशाच्या नजरेनें तो अपराधी ठरला जातो ह्मणून येथें येतो, हें उघड आहे. अपराधाबद्दल मनुष्याला तुरुंगांत पाठविण्यांत कायद्यांचा हेतु इतकाच आहे कीं, केलेल्या दुष्कर्माबद्दल गुन्हेगाराला थोंडेंबहुत दुःख भोगण्यास लागून तसलें वर्तन करण्याबद्दल त्याच्या अंतः-करणाची झालेली प्रवृत्ति नाहींशी करावी, व त्याला होणारी पीडा पाहून इतरांनीं तसले अपराध करूं नये. हा हेतु सिद्धीस नेण्यासाठीं कायदे करणारांस विचार करतां योग्य वाटल्या तशा शिक्षा सांगितल्या आहेत, व कैद्यांना कसे वागवावे याबद्दलचे नियम घालून दिले आहेत. त्या नियमान्वये वर्तन करणें हें सर्व नोकरांचें कर्तव्यकर्म होय. रागाच्या झपाट्यांत, अधिकाराच्या तोऱ्यांत, किंवा जात्या दुष्ट स्वभावामुळे त्यांचें उलंघन करणें हा मोठा

अपराध होय. मागे एके ठिकाणीं निर्दिष्ट केलेल्या कारणावरून असें दिसतें कीं, तुरुंगांतील कैदी कितीही आडदांड किंवा आडमूठ असले तरी कर्तव्य संभाळून त्यांना जितक्या ममतेनें वागवितां येईल तसें वागविणें हेंच मनुष्याच्या मनुष्यपणाला योग्य होय. अशा प्रकारचे नोकर लोक डोंगरीच्या तुरुंगांत आहेत, व त्यांनीं आपलें कर्तव्य संभाळून आम्हांस आमच्या स्थितीबद्दल वाईट वाटूं न देण्याविषयीं वेळोवेळीं दोन गोड शब्द बोलून होईल तितकी खटपट केली, हें कळविण्यास आम्हांस आनंद वाटतो. शिपायापासून सुप्रिटेण्डन्टच्या खालच्या नोकरापर्यंत आम्हांस कधीं कोणीं एका अपशब्दानें सुद्धां दुखविलें नाहीं. आम्हीं उचलेला पक्ष, त्यांत आम्हांस अपयश येण्याचीं कारणें, आमचे उद्देश व आमची स्थिति, आणि आम्हांस भोगण्यास लागलेल्या शिक्षेची न्याय्यता वगैरे गोष्टींचें ज्ञान महाराष्ट्र देशांतील सगळ्या लोकांस खडान् खडा झालें असल्यामुळे प्रत्यक्ष आमचे शत्रु जरी तुरुंगांतील नोकर असते तरी त्यांना देखील आम्हांला त्रास देववला नसता. मग ज्यांना आमच्याकडे बकट्टि करण्याचें कांहीं एक कारण नव्हतें, अशा उदासीन तिऱ्हाईत नोकरांना आम्हांस विनाकारण त्रास देण्याची बुद्धि कोठून होणार ? सर-

कारी नेटिव नोरांसच काय, पण कैदी लोकांना देखील आमची दुर्दशा पाहून वाईट वाटे, व ते फार हळहळत. असो. कैदी लोकांना दुःखांत थोडे बहुत सुख होणें हें पुष्कळ अंशीं तुरुंगाच्या सुप्रिटेन्डावर—अवलंबून असतें. तुरुंगांत झणून जो मनुष्य आला तो पक्का बदमाश असला पाहिजे; न्यायाधीशानें ज्या दिवशीं शिक्षा सांगितली त्या दिवशीं मनुष्यपणाच्या सर्व हक्कांस तो मुकला, व उभें छळून घेण्यास पात्र झाला; कैदी झणजे सुप्रिटेन्डाच्या राखणीस घातलेलीं गुरें, किंवा तावडींत दिलेले गुलाम होत, व त्यांना हवी ती शिक्षा देण्याचा त्याला अधिकार आहे; गुन्हा करून तुरुंगांत आलेल्या कैद्याच्या खाण्यापिण्याची किंवा प्रकृतीची विशेष काळजी घेण्याची गरज नाहीं, फक्त त्यांच्याकडून चोपून काम घेतलें म्हणजे झालें; तुरुंगाधिपतीची स्वारी येऊन उभी राहिल्याबरोबर टर्कीच्या सुलतानास त्याचे गुलाम जो मान देतात, व त्याच्या पुढें ज्या प्रकारची लीनता दाखवितात, तसला मान व तसलो लीनता त्याच्या पुढें कैद्यांनीं दाखवावी; क्षुलक अपराधाबद्दल त्यांना दहा बारा तासांचा खोडा देणें जरूर आहे; कोणी धुंकला, कोणी खोकला तरी त्याला शिक्षा दिलीच पाहिजे—असल्या प्रकारचे अनुदारपणाचे व वेड-

गळपणाचे समज . सुप्रिटेंडाच्या मनांत वागतां कामा नयेत. कोणत्या ही कारखान्याचा किंवा हपिसाचा जो हेड झणजे मुख्य अधिकारी असतो त्याच्या चांगुलपणावर खालच्या लोकांचें कल्याण—अकल्याण, व सुख-दुःख हीं अवलंबून असतात. तो हलक्या कानाचा, क्रूर, किंवा कवडीचुंबक असूं नये. त्याची दृष्टि उदार असून त्याचें वागणें दिलदारीचें असलें पाहिजे. नाहीं तर शुष्क कारणाबद्दल कर या शिपायाला रुपया दोन रुपये दंड. दे त्या शिपायाला किंवा कारकुनाला नोकरीवरून पिटा. कून, कांहीं कारण झालें न झालें तों कर त्याच्यावर खटला उभा, मागें पुढें न पहातां सूट ज्याच्या त्याच्या अंगावर खेकसत, थोड्या चुकीबद्दल जा वाघासारखा चवताळून नाहीं तर उडव मेघासारखा शिव्यांचा कडकडाट,.... असल्या हलकट वर्तनानें हाताखालचीं मनुष्ये अत्यंत कंटाळून जातात, व त्याच्यावर उलटून पडतां येण्याच्या प्रसंगाची वाट पहात असतात. बाकींच्या मुख्य हपिसराचें कसेही असो; तुरुंगाच्या सुप्रिटेंडानें अशा संबंधानें फारच काळजी घेतली पाहिजे. कारण तुरुंगांत जे कैदी येतात, त्यांपैकीं कांहीं जिवावर उदार झालेले असतात, व त्यांना निष्कारण त्रास दिल्यास गखादे वेळेस त्रास देणाराच्या प्राणावर घाला येऊन

वेतण्याचा संभव असतो. कैद्यांना त्रास दिल्यामुळे त्यांच्या संतापाभीला आहुती पडलेल्या जेलरांची आणि सुप्रिटेंडांची या देशांत आणि दुसऱ्या देशांत पुष्कळ उदाहरणे आहेत. दुसऱ्याला सुख देण्याची बुद्धि नसली तर नसली, पण स्वतःवर तरी दुःखाचा प्रसंग येऊं न देण्याविषयीं प्रत्येकानें खबदारी ठेविली पाहिजे; तसें तो न करील तर तो आत्मवैरी किंवा आत्मघातकच समजला पाहिजे. आह्मी डोंगरीस असतां भायखळ्याच्या तुरुंगांतील कोणी एक इंग्रज कांहीं दिवसपर्यंत आमच्या तुरुंगाचा सुप्रिटेंड नेमिला होता, त्याला कैदी लोकांनीं आपला “ मायबाप ” म्हणावें असेंच त्याचें त्यांच्याशीं वर्तन होतें. त्याचें सौजन्य पाहून आम्हांस असा विस्मय होई कीं, अशा स्थितींत आमच्याशीं इतक्या सानुकंप-सरलतेनें वागण्यासारखें याचें आह्मीं काय केले आहे ! पण जात्या जे सज्जन असतात त्यांची अशीच नैसर्गिक वृत्ति असते.

येवढा वेळ तुरुंगांत असलेल्या साधारण व्यवस्थेविषयीं जितकी माहिती देणें जरूर वाटलें तितकी दिली. आतां तीं कोणकोणते फेरफार करण्यासारखे आहेत, हें सांगावयाचें राहिलें. एकदा या मुद्यावर बरेंच लिहावें असें माझ्या मनांत होतें, पण आतां तो वेत फिरविला

आहे, आणि या पुस्तकाचा हा भाग अगदी थोडक्यांत आणण्याचें योजिलें आहे. कारण एक तर पहिला भाग वाटत होतें, त्यापेक्षां विशेष लांबला; आणि दुसरें कारण असें कीं आमच्या मनांत या संबंधानें सरकारास निराळेंच पत्र पाठवायाचें आहे. त्या पत्रांत या प्रकरणाचा खुलासेवार विचार करणार आहों. पत्र लिहिलें झणजे तें मराठ्यांत किंवा केसरींत छापून प्रसिद्ध करूं, म्हणजे त्यांतील मजकूर वाचकांना पहाण्यास सांपडेल. तुरुंगांतील कैद्यांचे हाल होण्यास एकूण कारणें तीन. १ तेथील शिक्षेचा कडकपणा; २ तेथील अन्नाचा नीरसपणा; आणि ३ तेथें नीत्युपदेशाचा अभाव.

लहानसान अपराधाबद्दल घटका दीड घटका पाय-खोडा किंवा हातखोडा देणें, याला कोणी वावगें झणणार नाहीं. पण एखाद्या मोठ्या अपराधाबद्दल रोज चार तासांप्रमाणें तीन किंवा चार दिवस हातखोडा देणें हें अगदीं अप्रशस्त होय. तसेंच फटक्यांची शिक्षा म्हणजे अतिशय जबर अपराधासाठीं राखून ठेविली पाहिजे. ती वरचेवर दिल्यानें तिची भीति नाहींशी होते इतकेंच नाहीं, तर वरचेवर मार खाल्ल्यानें कैदी लोचट व हट्टी होतात, आणि शिक्षा देणाराबद्दल त्याच्या मनांत तेढें बसून जातें. फटक्यांची शिक्षा वारंवार देणें जसें चांगलें

नाही, त्याप्रमाणे कांजीकोठडीत ही फार वेळ कोंडणे चांगले नाही. या कोठडीत एकांत असतो इतकेच नाही, पण उजेडही नसतो. उजेड हा मनुष्याच्या आरोग्याला अत्यंत आवश्यक आहे, हें सांगितलें पाहिजे असें नाही. अंधारांत किंवा सावलीत लावलेली झाडे जशीं खुरडतात, किंवा वाढत नाहीत, त्याप्रमाणे अंधारांत मनुष्याची स्थिति होते. कांजीकोठडीत घालतांना सशक्त असलेले कैदी बाहेर पडले तेव्हां निःशक्त आणि पिवळे धमक झालेले आम्ही पाहिले. एका प्रकारे कांजी-कोठडीची शिक्षा फटक्यांपेक्षाही भयंकर आहे असें म्हणण्यास हरकत नाही. तिनें हालोहाल मनुष्याची शक्ति नाहीशी होते. आठ दिवसांत मनुष्य पाली-सारखा पांढरा होऊन जातो. अशा रीतीनें एकदा क्षीणता आंगीं आली, व पुढे चांगले अन्न मिळालें नाही, म्हणजे ती क्षीणता आंगांत खिळून जाऊन जन्मभर कैद्याचे मोठे नुकसान होण्याचा संभव असतो. दिवस अर्धा दिवस कांजीकोठडीत एखाद्याला कोडून घातलें तर ती निराळी गोष्ट; पण एक आठवडापर्यंत कोडून घालणें, हा शुद्ध वेडेपणा होय. मला असें वाटतें कीं, तुरुंगांतील बहुतेक अपराधांबद्दल एक वेळचें जेवण न देणें हीच बरी शिक्षा होईल. मुकेनें दांडगा मनुष्य जसा

बळणीस बेतो, तसा दुसऱ्या कशानेंही येत नाहीं. आपल्यांत म्हण आहे कीं “ कोणाच्या पोटावर मारूं नये पाठीवर मारावें; ” कारण, पोटाच्या शिक्षेनें मनुष्य तेव्हांच बेदम होतो, व मेटाकुटीला येतो. कोणी असें म्हणतील कीं अन्न तोडल्यानें कैद्यांची शक्ति लवकर नाहींशी होणार आहे, माझे त्यांच्या आक्षेपावर असें उत्तर आहे कीं, तुरुंगांतलें खाणें कितीही वाईट असलें तरी आपल्या येथील सशक्त भिकारी जे असतात त्यांच्या अन्नापेक्षां वाईट नसतें. ज्याला दर रोज कसदार व स्वच्छ अन्न खाण्याची संवय आहे, त्याची तुरुंगांत हालबेलंडी उडते हें खरें आहे; तथापि ज्यांना पोटभर भाकर बाहेर मिळण्याची मारामार पडते, त्यांना तुरुंगांतला वेडावांकडा भात आणि जाडीभरडी भाकर व जळजळीत कोरड्यास हींच पथ्यावर पडतात. पुष्कळ गरीब लोक तुरुंगांतून बाहेर पडतात, तेव्हां त्यांचें वजन शेर दीडशेरानें वाढलेलें असतें. चिरगूटपांघरुणाची, व खाण्यापिण्याची ज्यांना सुबत्ता आहे, त्यांचे तुरुंगांत हाल होऊन ते थोड्या दिवसांत हाडांचे सांगाडे बनतात हें जरी खरें आहे, तरी ज्या गरीब लोकांना हुंगणाला लंगोटी, आंग टाकायला झोंपडे व भुकेला नाचण्याची ओलीकोरडी अर्धी भाकर देखील वेळच्या

वेळीं मिळण्याचा वानवा असतो, अशा लोकांना आंग-
 भर जाड खादीचे कपडे, निजण्याला तरट, एक किंवा
 दोन घोंगड्यांची पट्टी, राहण्याला हवाशीर स्वच्छ
 खोल्या, व दोन्ही वेळांस मिळून सुमार शेर ताजें अन्न
 इतक्या गोष्टी मिळाल्यास त्यांचें काय वावर्गे होणार
 आहे ? ज्यांनीं मुंबईतील गिरण्यांत काम करणारीं पोरे
 पाहिलीं असतील किंवा ज्यांना मुंबईच्या मोठमोठ्या
 चाळींच्या मागच्या भागांत राहणाऱ्या मजूर लोकांचे
 हाल माहीत असतील, त्यांना तुरुंगांतील कैद्यांची स्थिति
 पाहून बिलकुल वाईट वाटणार नाही. तुरुंगांतल्या
 इतका स्वच्छपणा आमच्या इकडील राजे लोकांच्या
 राजवाड्यांत देखील असेल किंवा नसेल याचा मला
 संशय आहे. तसेंच कित्येक लोक इतके दरिद्री अस-
 तात कीं, त्यांना दुखणेंबाणें आलें तर एक सुंठीचें
 कुडें घेण्यापुरती देखील ऐपत नसते. असले लोक
 तुरुंगांत येऊन आजारी पडले तर त्यांच्या मानानें
 त्यांना पहिल्या प्रतीचें औषधपाणी मिळतें, व बाहेर
 कधीं न होणारी जतन होते असें म्हणतां येईल. अशा
 अनेक कारणांवरून मला असें वाटतें कीं मधून मधून
 टकोच्याला हिस्का देणें यासारखी तुरुंगांत साधारण
 अपराधाला शिक्षा नाही. अन्नासाठीं तुरुंगांतील कैदी

केवढ्या जिकिरीला आलेले असतात, याची लोकांस
 कल्पना देखील करता येणार नाही. गहू किंवा वाजरी
 दळण्यास लावलेले कैदी वार्डराचा आणि शिपायाचा
 डोळा चुकवून पिठाच्या फकाण्या मारितात, व वर
 गटागट पाणी पितात ! जार्ती ओढतां ओढतां आंगां-
 तून एकसारख्या घामाच्या धारा चालल्या असल्या-
 मुळें पाणी व पीठ त्यांस सहज पचून जातात. घांसा-
 याला टाकलेल्या भांड्यांत भांडीं घासणारे एक शीत
 सुद्धां राहूं देत नाहीत ! एखादे वेळेस थोडा भात किंवा
 भाजी मागें राहिली तर त्यावर ज्या उड्या पडतात त्या
 सांगतां पुरवत नाहीत. आमच्या अन्नापैकीं निःशु थोडें
 बहुत अन्न आह्मांस पुरवून उरे; तें आपल्याला मिळावें
 म्हणून भंगी, नाहवी, व इतर कैदी हे परस्परांशीं हमरी-
 तुमरीवर येऊन एकमेकांशीं शिवीगाळ किंवा मारामारी
 करण्याच्या बेतांत येत; त्यामुळें एकेक वेळ आह्मांला
 असें वाटे कीं, आपल्या उच्छिष्टामुळें असले तेंदे वाढ-
 विण्यापेक्षां तें मोरीत ओतलें तर बरें ! भाजीचीं उखें,
 कांद्यावरचीं जाड टरफलें, व शिजून निःसत्व झालेलीं
 अमसलें मोरीतून उचलून घेऊन गट्ट करितांना आह्मीं
 कित्येक कैद्यांस पाहिलें आहे ! ! असल्या दुष्काळ बुभु-
 क्षितांना एक वेळ भाकर न देणें ह्मणजे पंचवीस फटें

मारल्यासारखें होईल, व कुलचांवर वेनाच्या छड्या फोडून त्यांवर मिठाचें पाणी ओतल्यानें होणाऱ्या वेदना पहाण्याचें निष्ठुरत्व टाळितां येईल इतकेंच नाहीं, तर तसल्या कडक शिक्षेनें होणाऱ्या कामगिरीपेक्षां ही अधिक कामगिरी एका वेळच्या भाकरीला किंवा भाताला ताड्या दिल्यानें होणार आहे !

तुरुंगचें धान्य साधारण प्रतीचे लोक ज्या प्रकारचें धान्य खातात त्यापेक्षां विशेष कमकस आणि हलक्या दराचें असणार हें उघड आहे. पण त्यांतल्या त्यांत बरें वाईट पाहून घेणें, हें जेलरावर किंवा सुप्रिंटेंडावर अवलंबून आहे. एकदां आमच्या असें पहाण्यांत आलें कीं जे तांदूळ आमच्या नेहमींच्या सुप्रिंटेंडाला वावगे दिसत नसत, तेच तांदूळ भायखळ्या तुरुंगांतून आलेल्या सुप्रिंटेंडाच्या पसंतीस पडले नाहींत; व त्यानें मक्तेदाराकडून दुसरे बरे तांदूळ आणविले. मक्तेदारांच्या चढाओढीमुळे तुरुंगांतील कैद्यांचें अन्न इतकें भिकार झालें आहे कीं, त्यांच्या दोन्ही वेळच्या अन्नास आण्या दीड आण्यापेक्षां अधिक खर्च पडत असेल असें वाटत नाहीं. एक औंस अडीच रुपये भार असतो; असले आठ औंस भात आठ औंस भाकर किंवा रोटी, पांच औंस डाळ, आणि पाण्या कांद्यांसकट आठ औंस कसली तरी भि-

कार भाजी—येवढ्या अन्नानें सकळपासून संध्याकाळ-पर्यंत सक्त मजुरी करणाऱ्यांचें पोट नीट कशानें मरणार ? तशांतही तें निःसत्त्व असल्या कारणानें कैदी लोकांना फारच खा खा सुटते. पण इतकें आणि अशा प्रकारचें देखील अन्न ज्यांना बाहेर मिळत नाही, त्यांना येथें आल्यावर थोडे बहुत बाळसें यावें हें स्वाभाविक आहे ! पण ज्यांचा नित्य चांगलें अन्न खाण्याचा परिपाठ असतो, त्यांना असल्या अन्नानें रोग जडून ते मरणाच्या दाराला येऊन बसतात, याबद्दल कांहीं तरी तोड काढणें जरूर आहे. कायद्याचें मुख्य तत्त्व असें आहे कीं, लहानापासून थोरापर्यंत, रावापासन रंकापर्यंत एकाच अपरधाबद्दल सर्वांस सारखी शिक्षा भोगण्यास लागावी; पण तुरुंगांत निरनिराळ्या प्रतींच्या कैद्यांस निरनिराळें किंवा कमी अधिक अन्न मिळत नसल्यामुळें एकास कमी व एकास अधिक असा त्रास भोगावा लागतो. यासाठीं पहिल्या प्रतीचे अमुक, दुसऱ्या प्रतीचे अमुक व तिसऱ्या प्रतीचे अमुक असे कैद्यांचे तीन वर्ग करावेत. तिसऱ्या प्रतीच्या वर्गास जें अन्न द्यावयाचें तें संगळ्यांसच द्यावें; पण त्याशिवाय दुसऱ्या व पहिल्या प्रतीच्या वर्गांतील कैद्यांस शेर अर्धा शेर पुऱ्या, दूध, बिस्कुट किंवा ब्रेड यांपैकीं एक मिळावें म्हणजे ते इतके खंगणार

नाहीत. या फाजील अन्नाचा खर्च पाहिजे असल्यास ज्याचा त्याच्याकडून घ्यावा. ज्याला तो देतां न येईल त्यानें तिसऱ्या वर्गास मिळणाऱ्या अन्नानें आपली भूक भागवून घ्यावी. प्रस्तुत अमलांत असलेल्या तुरुंगाच्या नियमांप्रमाणें युरोपीअन कैद्यांना एक प्रकारचें व नेटिव कैद्यांना दुसऱ्या प्रकारचें अन्न असा भेदाभेद आहे, व एकाला फर्स्टक्लास व दुसऱ्याला सेकंड क्लाडरेशन म्हणतात ह्मणून ऐकतो; असें असेल तर नेटिवांच्या खान्यांतच तीन वर्ग करण्यास काय हरकत आहे ? तशांतही खर्चाचा बोजा कैद्यावर घातला, व सरकारच्या पदराला खार लाऊं दिला नाही, ह्मणजे त्यांना कोणत्याही प्रकारची कुरकुर करण्यास जागा राहिली नाही.

दुसरी आमची एक अशी समजूत आहे कीं, तुरुंगांतील लोकांना जशा शिक्षा देतात, तसेंच थोडेबहुत शिक्षण दिलें, किंवा नीत्युपदेश केला, तर त्यांच्या हातून होणाऱ्या अपराधांची संख्या कदाचित् कमी होईल. शरीरदण्डनानेंच कैद्यांस सुधारलें पाहिजे, त्या व्यतिरिक्त त्यांना सुधारण्यास दुसरा मार्ग नाही, असें जे समजतात, त्यांच्या विचारांत थोडीबहुत चूक आहे असें आम्हांस वाटतें. जोंपर्यंत कैद्यांस अपराधानुरूप शिक्षा मिळत असते, तोंपर्यंत त्याला तिच्याबद्दल कुर-

कुर करतां येत नाहीं इतकेंच नाहीं, पण त्याला आप-
 ल्या मनाशीं देखील शिक्षा देणाराला दोष लावितां येत
 नाहीं. पण हीच शिक्षा फाजील झाली, क्षणजे तो
 आपला अपराध विसरून जातो, व आपल्याला अन्या-
 यानें शिक्षा झाली, येवढी गोष्ट त्याच्या मनाला एकसा-
 रखी टोचूं लागते, व तिच्याबद्दल कोणत्या रीतीनें सूड
 घेतां येईल याचा विचार त्याच्या मनांत घोळूं लागतो.
 अशा प्रकारचे एक दोन कैदी आमच्या पहाण्यांत आले
 होते. आपल्या दुर्वर्तनानें समाजास पीडा करणारे जे
 आहेत त्यांना दण्ड केलाच पाहिजे हें उघड आहे, पण
 त्यांना जो दण्ड करावयाचा तो जरूर असेल तेवढाच
 असावा. समाजाचें स्वास्थ राहण्यास आवश्यक अस-
 णान्या दण्डाहून अधिक दण्ड त्यांना होऊं नये, व ते
 कैदेत असतां त्यांच्या श्रमावर त्यांचा खर्च निघाला
 पाहिजे. काम करण्याचा आळस, व अज्ञान या दोन
 कारणांमुळे दुर्दैवी लोक अपराध करून जातात; तेव्हां
 त्यांनीं फिरून गुन्हा करून समाजाला पीडा करूं नये
 असा हेतु असेल तर तुरुंगांत असतां समाजाच्या ख-
 र्चानें त्यांस खाऊं घातल्यानें, व विनाकारण कडक
 शिक्षा भोगण्यास लाविल्यानें तो तडीस जाणार नाहीं
 अशिक्षित देशांतील कायदे स्वाभाविकपणें कडक अस-

तात; अर्धवट सुधारलेल्या लोकांना सुधारण्यास कडकच कायदे पाहिजेत. पण वारंवार असें होतें कीं, लोकांच्या सुधारणेच्या मानानें कायद्यांचा कडकपणा वाजवीपेक्षां फाजील असतो त्यामुळे सर्वास इष्ट जी सुधारणा तिचा फैलाव होण्यास व्यत्यय येतो; यासाठीं ज्यांच्याकडे कायदे करण्याचें काम असेल त्यांनीं वेळोवेळीं देश-स्थितीकडे लक्ष देऊन त्यांचा कडकपणा कमी अधिक केला पाहिजे. जे आळशी असतील त्यांना शिक्षा केल्यानें ते उद्यामी होतात असें नाहीं. आळसावर वस्ताद औषध उद्योग होय. यासाठीं आळसामुळे अपराध करण्याकडे ज्यांची प्रवृत्ति झाली असेल त्यांना तुरुंगांत असतां उद्योग करण्याची संवय लावली तरच ते बाहेर गेल्यावर पुनः अपराध करणार नाहींत, व समाजाला फिरून त्रासदायक होणार नाहींत. तसेंच अज्ञानामुळे जे तुरुंगांत आले असतील त्यांना तेथें असतां शिक्षण मिळालें पाहिजे. ज्यांना गरिबी व अज्ञान यांमुळे कोणताही धंदा शिकून त्यावर आपला चरितार्थ चालवितां येत नाहीं, व चोरीमारी करून पोट भरण्याची पाळी येते, त्यांना तुरुंगांत असतां कांहीं तरी धंदा शिकविणें जरूर आहे. तुरुंगांत जो कैदी अपराध करून येतो त्याच्याकडून तो अपराध पुनः होणार नाहीं, असा

परिणाम तुरुंगांतील शिक्षेनें झाला पाहिजे. नाही तर जो कैदी येईल त्याला सरसट्टा दे फटके, नाहीतर घाल गो-
ळ्यांवर किंवा घाणीवर—असें केल्यानें तो बाहेर पडतो
तेव्हां पहिल्यापेक्षां गुन्हा करण्यास अधिक आतुर
झालेला असतो. १०१ दिवसपर्यंत निरनिराळ्या तऱ्हे-
च्या कैद्यांशीं आमचें जें संघट्टन झालें, त्यावरून मला
असें वाटतें कीं, सध्यां तुरुंगांत जी शिस्त चालू आहे,
तींत सुधारणा करण्यास बराच अवकाश आहे
व अधिकाऱ्यांनीं हळू हळू ती करण्याचें मनावर घेत-
ल्यास आतांपेक्षां अपराधसंख्या पुष्कळ कमी होईल
यांत संशय नाही. ती सुधारणा कशा प्रकारची असावी,
व कोणत्या रीतीनें करावी हें ज्यांना समजून घ्यावयाची
इच्छा असेल त्यांनीं हरबर्ट स्पेन्सर म्हणून इंग्लंडा-
मध्ये सांप्रत प्रसिद्ध तत्त्ववेत्ता आहे, त्यानें अनेक विष-
यांवर स्फुट निबंध लिहिले आहेत, त्यांत कारागृहनीति
(Prison-Ethics) म्हणून एक निबंध आहे तो
वाचावा, अशी आमची शिफारस आहे. त्या निबंधांत
या विषयावर पुष्कळ मनोरंजक माहिती दिली आहे,
व जागेची सवड असती तर तिचा बराच भाग येथें
घेतला असता; तथापि, तो निबंध किती मनोवेधक
असला पाहिजे याचें वाचकांस थोडें तरी अनुमान कर-

प्यास कांहीं आधार न्हावा म्हणून त्यांतील एक दोन अवतरणें घेतों.

“ जेव्हां एम् ओबरमार यास म्युनिखच्या सरकारी तुरुंगाचा गव्हर्नर नेमिलें तेव्हां त्यांत ७०० पासून ८०० कैदी होते. त्यांना हुकूम मानणें म्हणून कसलें तें ठाऊक नव्हतें; आणि त्यांना हवी ती शिक्षा केली, किंवा पाहिजे तसला धाक दाखविला, तरी त्यांचा उच्छृंखलपणा आवरण्याची पंचाईत पडे. सगळ्या कैद्यांस एका साखळींत गोऊन तिला मधून मधून लोखंडाचीं वजनें लाविलीं होती तीं इतकीं जड होती कीं; त्यांपैकीं जे मोठे ताकदवाले होते त्यांना देखील तीं चालते बेळीं फरपटत नेण्याची मुष्कील पडे. त्यांच्यावर शंभर लष्करी शिपायांचा पाहारा होता; तो ते तुरुंगाच्या निरनिराळ्या दरवाज्यांपाशीं किंवा भिंतीभोंवतीं उभें राहून करीत इतकेंच नाहीं, तर त्यांना काम करण्याच्या आणि निजण्याच्या पडव्यांतही राखण करावी लागत असे. येवढ्यानेंच नीट बंदोबस्त न राहतां एखादे वेळेस सगळे कैदी मिळून दंगा करतील, किंवा एखादा हुच्चभाई कोणावर चाल करून जाईल, तर तसें न व्हावें ह्मणून ब्लडहौंड अबलादीचे पंचवीस तीस लचके तोडणारे कुत्रे शिपायांना मदत करण्यासाठीं

सगळ्या बाटांवर आणि अंगणांत मोकळे सोडून दिलेले असत. सारांश, एम्. ओबरमारचें असें क्षणें आहे कीं, ती बंदीशाला साक्षात् पिशाचवाड्यासारखी (Pandemonium) दिसत होती, व तिच्या खाली सांपडलेल्या दहापांच बिध्यांत अत्यंत दुष्ट मनोविकार, पराकाष्ठेचे दुष्ट दुर्गुण, आणि परम हृदयभेदक क्रौर्य हीं दृष्टीस पडत होती. ”

एम् ओबरमार यानें ही कडकपणाची शिस्त हळू हळू ढिली केली; हलक्या हलक्या बिड्या घातल्या, व सरकार रुकार देतें, तर त्यानें त्या मुळींच काढून टाकल्या असल्या. सगळ्या कुड्यांना व बहुतेक पहारेकऱ्यांना फाटा दिला, आणि कैद्यांची भीति दूर होईल अशा रीतीनें त्यांना वागविण्याचा परिपाठ घातला. मि० बेलिक काक्रेन हा तो तुरुंग पहाण्यास १८५२ त गेला होता, त्यावेळेस त्याच्या असें नजरेस आलें कीं, “ तुरुंगाचे सगळे दरवाजे अगदीं उघडे होते, व दारापार्शीं पहाऱ्यावर कोणीही नव्हतें.....कोणत्याच दाराला अडसर किंवा बोल्ट नव्हते. तर मग कैद्यांनीं फरारी होऊं नये क्षणून त्यांना अडकवून ठेवण्यासाठीं काय केलें होतें असें क्षणाल, तर एकेका दाराला सार्धें कुलूप लाऊन ठेविलें होतें, व त्याची देखील किल्ली पिरगळी

नसल्यामुळें पाहिजे तर तें उघडून कैद्यांना बाहेर पड-
 ण्याची सवड होती..... प्रत्येक कारखान्यावर कांहीं
 कांहीं चांगल्या वर्तणुकीचे कैदी देखरेख करण्यासाठीं
 नेमिले होते व एखाद्या कैद्यानें तुरुंगाचा कांहीं
 नियम मोडिला, व त्याच्या आसपासच्या गड्यांनीं त्या-
 ला सांगितलें कीं, “ बाबारे, असें करायाचें नाहीं,”
 तर त्यांचा शब्द त्यानें मोडिला असें फार थोडा
 वेळ घडे. तुरुंगाच्या भिंतीच्या आंत प्रत्येक प्रकारचा
 कारखाना चालू आहे. कैद्यांच्या टोळ्या करून त्यांच्या-
 कडे निरनिराळ्या धंद्यांचीं हत्यारेंपात्यारें दिलेलीं अस-
 तात, त्यांनीं ते आपल्याला लागणारे कपडे करितात,
 आपल्या तुरुंगाच्या भिंती दुरुस्त ठेवतात,
 आपल्या बिड्या ओततात, व विक्रीसाठीं नाना तऱ्हेचे
 जिन्नस तयार करितात. या सर्वांचा असा उत्कृष्ट परि-
 णाम झाला आहे कीं, प्रत्येक कैद्याचा खर्च त्याच्या
 उद्योगाच्या फळावर निघतो इतकेंच नाहीं, तर तो
 भागून जी बाकी रहाते ती त्यास बाहेर पडतांना
 मिळत असल्यामुळें तुरुंगांतून हात हालवीत घरीं
 जाण्याची त्यांना पाळी येत नाहीं. मि० हास्किन्स
 याचा “ स्पेनची प्रस्तुत स्थिति ” (Spain as it is)
 ह्याणून एक ग्रंथ आहे त्यावरून खाली लिहिलेल्या
 गोष्टी सिद्ध होतील.

“तुरुंगांत कैदी आला ह्मणजे प्रथम त्याला बिडी घालितात, पण त्यानें जेलराकडे अर्ज केला, आणि तो वावग्या रीतीनें वागत नसला, ह्मणजे ती काढून टाकितात. ”

“तुरुंगांत एक हजार कैदी आहेत, परंतु त्यांचा बंदोबस्त ठेवण्यासाठीं तीन किंवा चार यापेक्षां अधिक पहारेकरी माझ्या दृष्टीस पडले नाहींत. असें ह्मणतात कीं, त्या ठिकाणीं दहा बारा जरुखड शिपाई आहेत, आणि दारेंबिरे इतकीं लुस्कान आहेत कीं तीं जातां जातां मोडून टाकतां येतील. सारांश, साधरण खासगी घरांना जितकी मजबुती असते, तितकीच मजबुती या तुरुंगांत आहे. ”

“कैदी तुरुंगांत आला ह्मणजे त्याला असें विचारतात कीं, कायरे बाबा ! तुझ्या मनांत कोणतें काम करायाचें आहे किंवा कोणता धंदा शिकावयाचा आहे. येथें सुमारे ४० कारखाने चालतात. हुशार हुशार कोष्टी, लन्हार, चांभार, वुरुड....वैगरे अनेक तऱ्हेचे धंदेवाले आहेत. याशिवाय येथें एक मोठा छापखानाही चालू आहे. ”

“तुरुंगाच्या दुरुस्तीचें हरएक प्रकारचें काम कैदीच करितात. असे गरीब, असे सालस, आणि असे संतुष्ट कैदी

मीं कधींच पाहिले नाहीत. उपयोगाच्या धंद्यांत रात्रंदिवस गढून गेल्यामुळे, व ममतेची वागवणूक असल्यामुळे, त्यांचीं तोंडे टवटवीत दिसतात.....खेरीज त्यांच्या व्यायामाकरितां एक बगीच्या करून त्यांत नारिंगाचीं वगैरे झाडे लाविलेलीं आहेत, तसेंच त्यांच्या करमणुकेसाठीं कोंबड्यांचीं खुराडीं राखलीं असून नानाप्रकारचे पक्षीही बाळगलेले आहेत. परीटघाटावर कैदी आपले कपडे धुऊन काढतात; तसेंच एक दुकान आहे तेथे जाऊन त्यांना तमाखू वगैरे हलक्या चैनीच्या वस्तु विकत घेतां घेतात; कारण, कैदी लोकांच्या श्रमावर जी मजूरी मिळते, तिचा एक हिस्सा त्यांना तुरुंगांतल्या तुरुंगांत, खर्चासाठीं देतात, दुसरा हिस्सा बाहेर जातांना त्यांच्या स्वाधीन करितात व बाकी दोन हिस्से सरकारांत घेतात, व तेवढ्यानें तुरुंगाचा खर्च भागतो. ”

वर लिहिल्याप्रमाणें इकडील तुरुंगांत व्यवस्था होईल तर लांब लांब ठेपीचे कैदी आंतल्या आंत गडप होणार नाहीत इतकेंच नाही, तर ते बाहेर पडतील त्यावेळेस त्यांच्यापाशीं दोन पैसे सांठून कांहीं तरी धंदा करून उदरनिर्वाह करण्याची संवय त्यांना लागलेली असेल; व असें झाल्यानें ते तुरुंगांत फिरून

जाणार नाहीत. डोंगरीच्या तुरुंगांतील सक्तमजूरीच्या कैद्यांना कामासाठी शहरांत नेत नाहीत, यामुळे बहुतेक कैदी बिडीशिवाय असतात. एकादा दांडगेश्वरच असला तर त्याला शंखलाबद्ध करून ठेवणें जरूर पडतें, पण बाकीच्यांच्या पायांत वाळा मात्र असतो, आणि तोही अलीकडे झालेल्या नियमाप्रमाणें एकाहून अधिक वेळ जो आला असेल त्याच्या कपाळीं येतो. एकंदरीनें पहातां सध्यां आपल्या इकडील तुरुंगांत जी शिस्त आहे, तीप्रमाणें कैदी लोकांचे न पाहवण्यासारखे व न सोसण्यासारखे हाल होतात असें नाही, पण तींत असें कांहींच नाही कीं ज्यांच्या योगानें अशिक्षित व आळशी लोकांची पापाचरणप्रवृत्ति नाहीशी होऊन ते कैदेतून सुटल्यावर त्यांस प्रामाणिकपणानें एखादा धंदा करून आपला चरितार्थ चालविण्यास उत्तेजन येईल. डोंगरीवर असतां आद्यांला विशेष तिरस्कार घाणीचा आणि गोळ्यांचा येई. कैद्यांना हा श्रम करायाला लाविल्यापासून एका कवडीचीही किफायत नसतां पांच पंचवीस माणसांना सकाळपासून संध्याकाळपर्यंत व्यर्थ कष्टविण्यांत ही शिक्षा शोधून काढणारांचा किंवा देणारांचा काय हेतु असेल तो असो. कैद्यांच्या वर्तनावर हिचा कांहीं बरा परिणाम होत असेल असें झणावें तर

तसेही कांहीं नाही. कारण सूतकाम करणें, जमीन खोदणें, दळण दळणें, पाणी ओढणें, गोळे उचलणें किंवा घाणीवर चढणें हीं सगळीं कामें कैद्यांना एकसारखीं वाटतात. आंग मोडून काम करणाऱ्यांना चोहोंकडे सारखीच मेहनत पडते; जे चुकारतडू असतात त्यांना कांहीं करायाला लाविलें तरी ते त्यांतल्या त्यांन खेळल्याशिवाय राहत नाहीत; असें असतां या आंतबऱ्याच्या शिक्षेचा प्रघात कां चालू ठेवावा हें समजत नाही. तसेंच तुरुंगांत जो मनुष्य येतो त्याला जें काम येत असेल तेंच द्यावें, हें बरें. नाहव्याला कोष्ट्याचें किंवा कारकुनाला शिंप्याचें काम देण्यांत काय हशील आहे ? कैद्याची प्रकृति बिघडूं न देतां त्याच्या कडून होईल तितकें काम करून घेण्यास कांहीं हरकत नाही. पण त्याला जें काम येत असेल तेंच पाहिजे तर त्याच्या कडून बाहेरच्या पेक्षां अधिक करून द्यावें; असें केल्यानें त्याला विनाकारण त्रास पडणार नाही इतकेंच नाही, पण सरकारालाही फायदा होणार आहे. होतां होईल तों प्रत्येक तुरुंगाचा खर्च त्यांतील कैद्यांच्या श्रमाच्या किमतीवर भागला पाहिजे. त्यांच्या चरितार्थासाठीं लोकांना आपल्या प्राप्तीचा कांहीं भाग द्यावा लागणें झणजे गुन्हाला उत्तेजन देण्यासारखें होय. गुन्हेगारांना

तुरुंगांत टाकण्याचा हेतु इतकाच की, ते ज्या समाजांत असतात त्याला त्यांच्या कडून त्रास न व्हावा तो त्रास टाळण्याच्यापुरतेच त्याचें स्वातंत्र्य नाहींसें करणें योग्य आहे. ज्यांनीं फारच थोर अपराध केले असतील त्यांना ताळ्यावर आणण्यासाठीं कांहीं वेळ कडक शिक्षा करावी लागेल, व कित्येकांना फांशीही चढवावें लागतील, हें खरें आहे, पण येवढ्यावरून ज्याला त्याला घाणीवर घालणें, गोळे उचलायला लावणें, कांजी कोठडींत कोंडून घालणें, किंवा हातखोडा अथवा पायकोडा देणें, याची जरूर आहे असें वाटत नाहीं. आमची अशी पक्की खातरी आहे कीं तुरुंगावरचे अधिकारी कैद्यांशीं रोज दोन गोड शब्द बोलतील, व आठा दिवसांतून एकदोन वेळ त्यांना नीत्युपदेश करतील, तर त्यांच्या मनावर चांगला परिणाम खचित होईल. ज्यांना वाचतां येत असेल त्यांनीं आपापलें ठरीव काम केलें म्हणजे ते मागतील तीं पुस्तकें त्यांस वाचण्यास द्यावीं, व रात्री त्यांस दिवा द्यावा. कोणी सुशिक्षित कैदी आला असेल तर त्याच्याकडून बाकीच्यांस चार नीतीच्या गोष्टी सांगवाव्या किंवा चांगलीं पुस्तकें वाचवावीं; जेलर किंवा सुप्रिटेड यांनींच दर रविवारीं दोन बोधाचे वि-

चार सांगितले तर फारच बरे होणार आहे; पण तसे जमत नसल्यास एकादा उपदेशक दर आठवड्यास बाहेरून आणण्यास काहीं हरकत नाही. या संबंधाने आम्हांला पुष्कळच लिहावयाचे आहे, पण पुस्तकाची पाने क्षणतांक्षणतां वाढत चाललीं, क्षणून येथेच मुकाम करणे जरूर आहे. खेरीज आम्हीं कितीही सूचना केल्या तरी त्या सरकारच्या कानावर कशा पोहोचणार ! कोणतीही गोष्ट फिरतां फिरतां आफिशीअल मार्गाने त्यांच्या सट्ट्यांत येईल तेव्हां तिच्याकडे त्यांचे लक्ष ओढवणार; बाकी सगळा आक्रोश अरण्यारुदिताप्रमाणेच असतो. ज्यांच्याकडे तुरुंगाचे नियम घालण्याचा अधिकार आहे त्यांनीं ही गोष्ट लक्षांत ठेविली पाहिजे कीं अपराध्यांस दंड करण्यानें त्यांचे व समाजाचे कल्याण व्हावे हें इष्ट असेल तर तुरुंगांतील शिस्त अशी पाहिजे कीं त्यांत कितीही दुष्ट मनुष्य आला तरी त्याला असे वाटूं नये कीं येथे आल्यानें आपणांस याउपर नेकीनें व भलेपणानें दिवस कढण्याची आशा राहिली नाही. तुरुंगांचा स्वर्ग, त्यांतील कैद्यांच्या श्रमाने चालला पाहिजे इतकेंच नाही, पण ते बाहेर पडतांना त्यांच्या पार्शी देन पैसे असून पुढे चांगल्या रीतीने वागण्याचा त्यांचा निश्चय झालेला असला पाहिजे. अशा प्रकारची

तुरुंगांची व्यवस्था ज्या दिवशी होईल त्या दिवशी बरीच समाजसुधारणा झाली असें ह्मणण्यास हरकत नाही.

मूळ संकेताप्रमाणें येथपर्यंत या पुस्तकाचे दोन भाग आटपले. आतां अवांतर विचार या सदराखालीं चार ओळी लिहून वाचकांची रजा घेतां. कोल्हापूर प्रकरणाच्या संबंधानें अनेक लोकांचे अनेक तर्क झाले आहेत. कित्येकांचें असें म्हणणें आहे कीं, हा खटला पुण्यास चालता तर याचा निराळाच परिणाम झाला असता, दुसऱ्या कांहीं लोकांचें असें मत आहे कीं या खटल्यांतील जूरींत सगळे किंवा निम्मेपेक्षां अधिक नेटिव लोक असते तर त्यांनीं वर्तमानपत्रकर्त्यांस निरपराधी ठरविलें असतें. तिसऱ्या एका पंथांचे लोक आहेत त्यांना असें वाटत आहे कीं, पत्रकर्त्यांस पैशाचें पाठबळ नव्हतें ह्मणून ते बुडाले. कोणाची अशी कल्पना आहे कीं या कामांत आम्हांला सरकारच प्रतिकूल असल्यामुळें आम्हांला अपयश आलें; कोणाची समजूत अशी आहे कीं आम्हीं अखेरीस क्षमा मागितली ही फार वाईट गोष्ट केली व कित्येकांस तर आम्हांस शिक्षा झाली

ती ठीक झाली असें वाटत अमेल. यांपैकी कोणाचें म्हणणें खरें, किंवा कोणाचें खोटें; अथवा कोणाच्याच म्हणण्यांत कांहीं हाशील नाहीं, याचा निश्चय करणें आम्ही आपल्यावर घेत नाहीं. पोलिस कोर्टांत आणि हायकोर्टांत लोकांच्या पुढें बऱ्याच गोष्टी आल्या आहेत, व जो तो आपापल्या समजुतीप्रमाणें आह्मांस किंवा इतरांस वरें वाईट ह्मणत आहे. आमचें म्हणणें असें होतें कीं हें कोल्हापूर प्रकरण कोणत्या तरी न्यायासनापुढें यावें, तें आमच्या इच्छेप्रमाणें एकदांचें आलें. तसें झाल्यावर त्याठिकाणीं न्याय करण्यास बसलेल्या न्यायाधीशाच्या आणि जुरीच्या नजरेला जी गोष्ट आली तीच योग्य व मान्य असें घेतलें पाहिजे. कारण असें न केलें तर कोणत्याही जज्जाचा कांठेंच निकाल लागावयाचा नाहीं. आतां जज्जानें आणि जुरीनें केलेला निकाल सर्वासच संमत पडेल असें नाहीं. थोडा बहुत मतभेद हा होणारच, व तो होणें हें स्वाभाविक आहे. तथापि सरकारानें ज्यांच्याकडे कोणत्याही गोष्टीचा निवाडा करण्याचा पूर्ण अखत्यार दिला, त्यांच्या विचाराला जें आलें तेंच आनंदानें मान्य करणें हेंच प्रत्येक सुशिक्षित, सुजाण, व धर्मतत्त्वज्ञाचें कर्तव्य-कर्म आहे. साकोटिसाला असें पकें ठाऊक होतें कीं मला

जी शिक्षा होत आहे ती अगदीं अन्याय्य आहे; तरी त्याच्या न्यायाधीशांच्या नजेरला जी गोष्ट आली ती त्यानें संतोषानें मान्य केली. मनुष्य ज्या अर्थीं सर्वज्ञ नाहीं, त्या अर्थीं त्याच्या हरएक कृत्यांत चूक होण्याचा संभव आहे. साक्रेतिसावर आणलेल्या आरोपांची चौकशी करण्यास दहा पांच लोक बसले होते असें नाहीं. आथेन्सच्या प्रजासत्ताक राज्यांतील लोकांच्या बहुमतानें तो दोषी ठरला, व त्याला विषप्राशन करावें लागलें ! पण कालांतरानें त्याच्या संबधानें येवढें मतांतर झालें कीं तो भला ठरून त्याचे पांच सहाशें न्यायाधीश अगदीं चुकले अशी लोकांची खात्री झाली, व आतांपर्यंत सर्व सुधारलेल्या राष्ट्रांचा तसाच ग्रह आहे. “ सत्यमेव जयते ” हा पूर्वापार चालत आलेला जो सिद्धांत आहे, त्याची पूर्तता होण्यास बराच काळ लागतो. कारण सत्यांत म्हणजे काहीं नैसर्गिक सामर्थ्य आहे, असें नाहीं; असें असतें तर त्याला तत्काळ यश येतें. कधींना कधीं तरी त्याचा पगडा बसतो याचें कारण इतकेंच आहे कीं सत्यावलंबन हें बहुतेकांचें फायदेशीर आहे. या बहुतेकांचें ज्यावेळेस प्राबल्य होतें, त्यावेळेस सत्याचा जय होतो; उलट पक्ष प्रबल असतो तोंपर्यंत सत्य दडपून राहतें. आतां साक्रेतिसाच्या आणि आमच्या

युगांत जमीन-अस्मानाचें अंतर पडलें आहे, व राज्य-पद्धति, न्याय वगैरेंच्या संबंधानें लोकांच्या आचार-विचारांत पुष्कळच तफावत पडली आहे, व सत्य-असत्य विवेचनाचा कांटा अधिक सूक्ष्म होत चालला आहे, हें समंजस वाचकांस सांगायला पाहिजे असें नाहीं. असो, जगांतील न्यायपद्धति बुद्धिबळांच्या खेळासारखी आहे. प्रतिपक्षाच्या शहांत न येतां आपण त्याला शह देणें आणि अखेरीस मात करणें हें ज्याच्या त्याच्या कल्पनेवर, अनुभवावर, बुद्धिसामर्थ्यावर व इतर उपकरणांवर अवलंबून असतें. यांपैकी कांहीं कमी पडलें तरी दुसऱ्या पक्षाचा उत्कर्ष होण्याचा संभव असतो. जो ज्या बाजूला असतो त्याला अनुसरून त्याचें वर्तन चाललेलें असतें. फ्रान्सचा राजा चवदावा ल्यूई यानें प्रजेवर इतका जुलूम केला कीं त्याच्या पाठीमागें दोन पिढ्यांनीं फ्रान्सांत जबरदस्त राज्यक्रांति होऊन प्रजासत्ताक राज्याची स्थापना झाली; पण ल्यूईला असें कधीं वाटलें नाहीं कीं माझ्या आचरणानें माझ्या प्रजेस त्रास होत आहे. ल्यूईसारखेंच इंग्लंडाच्या दुसऱ्या जेम्स राजाचें वर्तन होतें. हे राजश्री राज्यासनास मुकले तरी यांना आपलें करणें वाईट दिसलें नाहीं. येवढें खरें आहे कीं कोणताही पक्ष असो, तो जेथपर्यंत

अधिकारारूढ असतो, तेथपर्यंत त्याच्या चुकीच्या करण्याला देखील कोणी नावं ठेवण्यास धजत नाही, कारण तसें केल्यानें त्याच्या कडून दण्ड होण्याचा संभव असतो. आनंदी—राघोबांनीं राज्यलाभासाठीं सरुख्या पुतण्याला मारेकऱ्यांच्या स्वाधीन केलें; पण तुझीं केलेलें कृत्य अत्यंत निंद्य होय, व याला देहांत प्रायश्चित्ताखेरीज दुसरें प्रायश्चित्त नाही, असें खडखडीत तोंडावर सांगण्यास धजणारा सगळ्या पेशवाईत एक रामशास्त्री मात्र होता ! अधिकार्याला आड येणारानें हातांत शिर घेऊन मारण्यास तयार असलें पाहिजे. अन्याय करणारे अधिकारी मरून जाऊन पिढ्या दोन पिढ्या गेल्यावर त्यांच्या वर्तनाची चर्चा करणें सोपें असून बिनधोक्याचें आहे. सखारामबापूसारख्या हट्टी वृद्ध कपीला स्वपक्षाला बळवून घेण्यासाठीं नानांनीं गंगाबाईस अत्यंत अश्लाघ्य युक्ति सांगितली, नानांचें आणि गंगाबाईचें बळकट सूत होतें, नानांच्या जाचामुळे सवाई माधवरावांनीं माडीवरून उडी टाकली, वगैरे ऐतिहासिक गोष्टी आतां आम्ही खुशालपणें बोलतो, व न मितां त्यांच्या विषयीं वादविवाद करितों. पण मनांत आल्याबरोबर पाहिजे त्याला तापल्या तोफेवर बांधून मारण्याचें सामर्थ्य जोंपर्यंत नानाच्या मनगटांत होतें

तोंपर्यंत अमुक अमुक प्रकारचें तुमचें वर्तन अयोग्य आहे असा त्यांच्यापुढें चकारशब्द देखील काढण्याची कोणाची छाती नव्हती. उलट त्यांच्या वागणुकीची तारीफच होत असे. शिंदे, होळकर, गायकवाड, सावंत, भोसले, सचीव, प्रतिनिधि, कागलकर, पटवर्धन वगैरे घराण्यांतील जुन्या पुरुषांच्या वर्तनाविषयीं ग्रांडडफ साहेबानें आपल्या इतिहासांत जशी चर्चा केली आहे तशी चर्चा या घराण्यांतील प्रस्तुत पुरुषांविषयीं आम्हीं करूं झटलें तर आमचें कसें चालेल ? कोणी एखादा निर्भीड धटिंगण हवें तें बोलत सुटला तर त्याला असले विचार तोंडावाटे बाहेर काढतां येणार नाहींत असें नाहीं; पण असें करितांना त्यानें आपल्या जिवावर उदार झालें पाहिजे. जिवाची परवा न करितां जगाचें कल्याण करण्याच्या मिषानें असें करण्यांत प्रतिष्ठा मानणारे ग्यालिलीओ, क्रानमर, रामशास्त्री यांसारखे वेडे पीर कोठें कोठें असतात, पण निःसीम संसारचतुर जो आहे तो अशांचें अनुकरण कधींही करणार नाहीं ! अधिकाऱ्याला आड जाण्यानें जसें कोणाचेंही कल्याण होणें नाहीं, तसेंच सरकाराला विरोध करणाऱ्यानेंही आपल्या संसारसुखावर तिळांजळी सोडावा. कारण सरकार म्हणजे अधिकारीसमुच्चय यापेक्षां दुसरें कांहीं

नाही. अज्ञान गरीब लोकांना सरकाराचा मोठा बागुल-
 बोवा वाटत असतो, पण ज्यांनी ' सरकार आणि प्रजा '
 या विषयावर थोडाबहुत विचार केला आहे त्यांना असे
 पक्के ठाऊक असते की व्यक्तिविशेष अधिकार्याला
 ज्याप्रमाणे अहंकार, लोभ, सौजन्य, मैत्री, आपलेपणा,
 परकेपणा, वगैरे बऱ्यावाईट मनोवृत्ति असतात, त्याप्रमा-
 णे अधिकारीसमुच्चयरूप जे सरकार त्यालाही अस-
 तात, भेद इतकाच की व्यक्तिविशेष अधिकारी हट्टास
 पेटल्याने कोणाचेही नफा-नुकसान जितके करू
 शकतो त्यापेक्षा सरकाराला अधिक करता येते. बाकी
 सरकाराने अमक्याला चांगले छटले, आणि तमक्याला
 वाईट छटले ह्मणून तो तसा हेतो हें थोडेच आहे.
 अनेकदा असे होते की सरकार आणि प्रजा यांच्या
 नफानुकसानीचा परस्परांशी अत्यंत विरोध असल्यामुळे
 अति नोच पुरुषाला हार्ती धरून सरकाराला त्याचा
 बडेजाव करावा लागतो. ब्रह्मभ्रं त्रिवक्त्रजीसाठी बाजीने
 पाजीपणा करून आपल्या या राष्ट्राच्या स्वातंत्र्याची
 राळ केली, हें सर्वास विदित आहेच. ज्याप्रमाणे प्रासा-
 दिक कवि आपल्या कल्पनावैचित्र्यामुळे शुष्क पदार्था-
 ला देखील नसते माहात्म्य आणून देतात, त्याप्रमाणे
 सरकारही अगदी हलकट मनुष्याला नसता थोरपणा

देऊं शकतें. ज्याप्रमाणें स्विफ्टसारख्यानें केरसुणीचें वर्णन केलें तर तें देखील लोकांस मनोरम होईल असें स्टेलास वाटलें, त्याप्रमाणें सरकारानें ज्ञानशून्य पशूस जरी अधिकारावर नेमून त्याची पाठराखणी केली तरी त्याचाही लोकांना मोठा बाऊ वाटणार आहे. मार्गे एका रोमन बादशहानें अधिकाराच्या जोरावर आपल्या छिनाल बायकोस सेनेट सभेकडून देवी ह्मणविलें आणि आपल्या विवाहाचा वर्षदिवस तरुणतरुणींनीं पतिव्रतेच्या म्हांडिलापुढें अगह जाळून साजरा करावा असा ठराव केला ! * सरकारी सत्तेचें सामर्थ्य केवढें आहे हें पहा-

Faustina, the daughter of Pius and the wife of Marcus, has been as much celebrated for her gallantries as for her beauty.....Marcus was the only man in the empire who seemed ignorant or insensible of the irregularities of Fanstina..... He promoted several of her lovers to posts of honour and profit, and during a connection of thirty years, invariably gave her proofs of the most tender confidence, and a respect which ended not with her life.....The obsequious Senate, at his earnest request, declared her a goddess. She was represented in her temples, with the attributes of Juno, Venus and Ceres ; and it was decreed, that, on the day of their nuptials, the youth of either sex should pay their vows before the altar of their chaste patroness.

*The Decline and Fall of the Roman
Empire. Vol I Chap. IV*

प्यास इतकें दूर जायला पाहिजे असें नाहीं. आपल्या येथील कायदे करणाऱ्या मंडळींत मधून मधून कशा प्रकारच्या इसमांची नेमणूक होते, हें लक्षांत आणा म्हणजे झालें. तात्पर्य, काय कीं सरकार म्हणून जरी स्वर्गीय वस्तु नाहीं, व सरकारचे सर्व अधिकार सरकाराला लोकांपासून प्राप्त झालेले असतात, तरी ते फार दिवस त्याच्याकडे असल्यामें तें त्याच्याच जोरावर लोकांशीं शिरजोरपणा करूं लागतें. व त्यांना आपले गुलाम करून टाकण्याचा प्रयत्न करितें; असें झालें म्हणजे लोकांत पिढीजात कांहीं तरतरी असल्यास ते औदासीन्यनिद्रेंतून जागे होतात, आणि अरेराव झालेल्या सरकाराला दोन समजुतीच्या गोष्टी सांगून वळणावर आणितात. अशा प्रकारचे लोक ज्या देशांत नसतात त्या देशचें सरकार प्रजेचे किती हाल करील याचा नेम नसतो. सरकार जुलमी, आणि प्रजा मुग्ध असल्यानें थोड्या वेळांत उभयतां लयास जातात. आपल्या हक्कांच्या संरक्षणासाठीं अधिकाऱ्यांशीं किंवा सरकाराशीं जे भांडण घालतात त्यांना त्या भांडणांत यश मिळण्याची अशा नसते. सारांश, काय कीं सरकार व प्रजा यांतील युद्धप्रसंग एका पक्षास साधक आणि दुसऱ्या पक्षास बाधक असा असतो. तशांत ज्या ठि-

कार्णी परदेशस्थ सरकार असतें, व तें एखाद्याचा न्याय करण्याच्या भरीं पडतें, त्यावेळेस त्याच्याशीं सामना करण्यास उभें राहणाऱ्यानें फारच मजबुती केली पाहिजे. आपलें सरकार असें विलक्षण आहे कीं अगोदर कोणाला कांहीं माहिती द्यावयाचें नाहीं, व कोणीं कांहीं गैर माहितीमुळे चुकीचा मजकूर लिहिला कीं कर त्याचा पुरावा द्याणून लागलें हात धुऊन त्याच्या पाठीला ! वास्तविक पहातां ज्या गोष्टींशीं लोकांचा निकट संबंध असतो, त्या संबंधाची माहिती सरकारानें आपण होऊन वेळेच्या वेळेस लोकांस द्यावी, व त्यांच्या खोऱ्या समजुती दूर कराव्या. अमेरिकेंतील सरकार सरकारी ग्याझेटांतून अशा प्रकारची माहिती वारंवार प्रजेस देतें असें ऐकिवांत आहे. आपल्यापैकीं कोणास थेट सरकाराशीं किंवा त्याच्या एखाद्या अधिकाऱ्याशीं यशाच्या आशेनें कोडतांत तंटा घालायचा असल्यास त्यांनीं पुढें लिहिलेल्या गोष्टींबद्दल मुख्यत्वेकरून खबरदारी ठेवावी

(१) बरेंच मोठें डबोलें हातांत पाहिजे. पैशासारखी दुसरी मजेदार वस्तु जगांत नाहीं. हा वाटोळा असल्यामुळे एका फ्रेंच ग्रंथकारानें म्हटल्याप्रमाणें विशेष घर्षणाशिवाय पाहिजे त्या ठिकाणीं याचा सहज प्रवेश होतो पाहिजे तो किंवा ती वश करण्यास याच्या सारखा

दुसरा पंचाक्षरी मिळणें कठीण. “ मूकं करोति वाचालं, पंगुं लघयते गिरिम्; यत् कृपा तमहं वंदे, परमानंद माधवम् ” या पद्यांत माधवाच्या ठिकाणीं रूपक असें पाठांतर केलें असतां पैशाच्या सामर्थ्याचें खरें वर्णन होणार आहे; अथवा असलें पाठांतर करण्याचीही जरूर नाहीं; कारण माधव हा लक्ष्मीपति आहे, तेव्हां माधव याचाच अर्थ रुपया असा केला म्हणजे झालें ! ज्यानें कशाचें तोंड खुलें केलें त्याला कशाचीही वाण नाहीं; म्हणूनच कवीनें कोठेंसें म्हटलें आहे:—

धनैर्निष्कुलीनाः कुलीना भवन्ति

धनै रापदं मानवा निस्तरन्ति ।

धनेभ्यः परो बान्धवो नास्ति लोके

धनान्यर्जयध्वं धनान्यर्जयध्वम् ॥

ज्याला विपुल द्रव्याची अनुकूलता असेल त्याला जगाच्या प्रस्तुत स्थितींत खऱ्याचें खोटे आणि खोट्याचें खरें करण्यास फारसा त्रास पडणार नाहीं. द्रव्यविहीनांचे मनोरथ मात्र गतभर्तृकांच्या स्तनाप्रमाणें जागच्या जागीं विकास आणि लय पावतात. (२) कागदाची सामुग्री. खटला उभाराहण्यापूर्वीं जो जो म्हणून महत्वाचा कागद असेल तो हातांत घेऊन ठेवला पाहिजे. अस्सल मिळाला तर फारच चांगलें झालें; तो दुप्प्राप्य

असेल तर त्याची हुबेहुब नकल तरी पाहिजेच पाहिजे. नशांत तिच्यावर एकाद्या जवानदार कामगाराची निशाणी घेऊन ठेवतां; आल्यास दोंच काम होईल. अमुक अमुक कागद मीं स्वतः पाहिले आहेत, किंवा अमुक अमुक माझ्या मित्राकडून किंवा अमन्या तमक्या नन्या मनुष्याकडून मला हव्या त्या वेळेस मित्राचा संभव आहे असे म्हणत कोणाच्याही हवाल्यावर वसले की काम हुकले झणून समजावे. उपयोगाला येणारे चिमे-रेन् चिटेरे वेळेपरी काबीज करून ठेविले पाहिजे. एकदां गडबड सुरू झाली म्हणजे अगदीं सार्धी चिटेरीं दुष्प्राप्य होतात, व कधीं कधीं तर मोठ्या सुगक्षित जाग्यांतून तीं अनर्धान पावतात हें सर्वांनीं ध्यानांत धरावे.

(३) सहीनिशी लेखी जवान्या घेऊन ठेवणे. हा माझा बाप, ही माझी बायको, ही माझी आई, हा माझा सासरा, हा माझा जिवलग मित्र, हे श्रीमंत, हे गरीब, हे राजश्री, हे भले, हे सालस, हे काय कोर्टा-पुढें पाहिजे त्या वेळेस हजर राहून त्यांना माहित आहे तें कोणाची मुर्वत न ठेवितां सांगताल, तेव्हां यांच्या सही सुद्धां यांची अगोदर लेखी जवानी घेऊन ठेवण्याची कांहीं एक आवश्यकता नाही, अशा दिमतीवर

कोणत्याही कार्यहितेच्छेनें दसूं नये. प्रेम, विश्वास वगैरे चटसारे एकीकडे ठेऊन पक्के नास्तिक बनावें, व जगांतील हरएक मनुष्य जवळ लफंग आहे असें मानून आपल्या उपयोग ने जें म्हणून त्याला टाऊक असेल त्याचें त्याच्यापडून टाचण करवावें, व त्यावर त्याची सारी ध्यावी, आणि अरलीं सगळीं टांचणें वेळ येईपर्यंत एखाद्या मजबूत ओग्वडी पेटींत घालून ठेवावी !

(४) वगैरेचें मत. कोणतेही काम हार्ती धरण्यापूर्वी त्यातील सर्व कागद पत्र एखाद्या काय देवाल्या भटास दाखवावे; व त्यावर त्याचें लेखी मत घेऊन ठेवावें. या कृत्यास जो भट पहावयाचा तो चांगला धोरणवाला घनपाटी दशग्रंथी वैदिक असून जिकडे तिकडे वाखाणलला असावा. त्याला असें क्षणावें कीं, बाबोर, दाडशेंच्या ठिकाणीं दोनशें घे, पण जें मत द्यावयाचें तें नीट आपलें पोथीपुस्तक पाहून दे. असें केल्यानें प्रथम थोंडासा खर्च झाला असें वाटेल खरें, पण पुरावा कशा प्रकारचा पाहिजे, किती कमी आहे, व बाकीचा कसा मिळावावा वगैरेचें ज्ञान आधीं झाल्यानें पुढचा पुष्कळ त्रास चुकतो, व एकंदरीनें नफा होतो. (५) किरकोळ तयारी. जागोजाग कुशल बातजीदार पाहिजेत. त्यांनीं रात्रंदिवस गुप्तपणें जिकडे तिकडे धिरट्या घाली-

त असावे. कोणाची कोठे काय खटपट चालली आहे, समाजांत लोक काय बोलतात, प्रतिपक्ष्याकडील कशी काय तयारी आहे वगैरे गोष्टी नीट रीतीने टेहळून गुप-चिप्पेणे वेळच्या वेळीं वद्दीं देणाऱ्या विश्वासूक बातमी-दारांशिवाय धामधुमीच्या वळेस कामाचा चांगला जम बसत नाही. तसेंच दहापांच तरी मोठमोठ्या यूरोपियन लोकांच्या ओळखी असाव्या, झणजे त्यांच्या-कडून त्यांच्या समाजांत आणि अफ्रीशीअल वर्गांत जी चर्चा चालली असेल ती कळते, व तदनुसार नवीन वळणें बांधण्यास ठीक पडतें. या शिवाय प्रत्येक समा-जांत मध्यस्थ म्हणून एका जातीचे प्राणी आहेत. त्यांच्या मदतीनें एखादे वेळीस बेमालूम रीतीनें कामगि-री उरकतां येते. झणून बाजपैकीं एक दे घे आंगाखालीं राखून ठेवणे असले तर बरें. सारांश काय कीं, मास्तर, डाक्टर, बालिष्टर, कोणीका असेना; जो जो झणून प्रसं-गीं उपयोगी पडण्यासारखा असेल त्याला बगलेंत मारून ठेवावा. दुसरी एक महत्त्वाची सूचना करावयाची अग-दींच विसरलों ती ही कीं, “ शिववंदनकामांहीं वंदावा प्रथम देव नंदी न ! ” यां न्यायानें प्रत्येक मोठ्या दे-वालयांतील आणि गृहमठातील द्वारपालांच्या आंगावर एकेक तुकडा टाकून ठेवलेला असला झणजे मंडीवेवाप-

येत प्रवेश होण्यास बिलकुल अडचण पडत नाही !

असो. येथपर्यंत कोठे कंटाळवाणा, कोठे थेट्या व कोठे गंभीर मजकूर लिहिण्यांत आला आहे, तो कितपत मान्य होईल तो होवो.

आतां वाचकांचा निरोप घेण्यापूर्वी हें कोल्हापूर प्रकरण उभें राहिल्यापासून त्याचा निकाल होई तोंपर्यंत ज्या ज्या देशबंधुनीं व मित्रांनीं सहाय्य केलें त्यांचे आभार मानणें येवढें मात्र राहिलें आहे. वर्तमानपत्रे काढून पुरें एक वर्ष झालें न झालें तों आम्हांवर एक दोन बिकट प्रसंग येऊन गेले, व त्यांतून आम्ही निभावलों, हें केवळ अनेक ममताळू मित्रांच्या मदतीमुळें झालें हें आम्ही प्रांजलपणें कबूल करतो. पोलिस कोर्टीत फिर्याद लागल्या बरोबर मराठाकेसरीचे दिवस भरले असें कित्येकांस वाटूं लागलें; पुढें शस्त्रीबावांचा अकार्ली मृत्यु झाला; मग तर कांहीं पुसूंच नका. त्या ऐन दुःखाच्या आणि आणीबाणीच्या प्रसंगां जिंकडे तिकडे सर्वजण असें म्हणूं लागले कीं आतां ही मंडळी रसातळास गेली ह्मणून समजा ! असो, आम्ही असें समजतो कीं, येवढ्या थोड्या काळांत आम्हांवर जीं दोन तीन संकटे येऊन गेलीं, व ज्यांतून आम्ही फुटांफुट झाल्या शिवाय जसेच्या तसे बाहेर पडलों, त्यांवरून

आमच्या देशबंधूंची येवढी तरी खात्री होईल की देश-
 सेवेचे दंड चार पैसे मिळविण्यांत गुंतलेले हे लोक
 नाहीत, तर यापेक्षा थोडेसे कठीण काम आंगावर
 घेऊन ते निश्चयाने तडास नेण्याचा यांचा निर्धार
 झालेला आहे. या प्रकरणांत आमच्या माना आडक-
 ल्या गेल्यामुळे अनेक मित्रमंडळीस जे दीर्घ श्रम झाले,
 त्यांबद्दल पूर्ण उतराई आमच्याने कधीही होववणार
 नाही. आमचा सगळा भरंवसा आमच्या मुंबईच्या व
 पुण्याच्या विद्यार्थीनमित्रांवर होता हें सागायास पाहिजे
 असे नाही. यांची मदत नसती तर लोकांनी भाकित
 केल्याप्रमाणे मराठाकेतरी कधीच निजधामास गेले
 असते. जणू काय दोन्ही कॉलेजांनी आमच्या बरोबर
 शेवटपर्यंत काळजीवाहण्यास, आणि कारागृहांत सुद्धां
 आमचा समाचार घेण्यास हे दोन दक्ष प्रतिनिधीच
 नेमून दिले आहेत की काय आमचा समाचार घेण्यास
 दोन मित्रांच्या सप्रेम वर्तनावरून वाटे ! या खेरीज
 कोणाला पैशासाठी, कोणाला सल्लामसलतीसाठी को-
 णाला दुसऱ्या कांहीं गोष्टीसाठी, असे आह्मी अनेकांस
 अनेक तऱ्हांनी शिणविले, याबद्दल आह्मांस फार वाईट
 वाटत आहे. एकदां आह्मांस असे वाटते की आमच्या
 हातून बरीच देशसेवा झाल्यावर आमच्यावर लोकांस

त्रास देण्याचे प्रसंग येते तर बरें होतें. शिक्षा होऊन
 आह्मी तुरुंगांत गेल्यावर ही आमचें बरें होण्याविषयीं
 आमच्या हितचिंतकांनीं उपाय करणें सोडिलें नाहीं.
 वर्ड्सवर्थ मंडलिकप्रभृति मंडळींच्या अर्जाला एकीकडे
 झुगारून देऊन सरकारानें आह्वांला दहा पांच दिवसांची
 सूट दिली नाहीं यामुळें आमचें मोठेंसें नुकसान झालें
 असें नाहीं; पण अशा प्रसंगां दया आणि सौजन्य
 दाखवून कोल्हापूर प्रकरणाच्या, व त्यांच्या मनांतील
 कुत्सित संशय काढून टाकण्याचा जो अमोलिक प्रसंग
 आला होता तो सरकारानें विनाकारण घालविला !
 असो, झालें तें झालें; गत गोष्टींबद्दल खेद करण्यांत
 हांशील नाहीं. इतउत्तर आमची येवढीच उमेद आहे
 कीं, सकल महाराष्ट्रीयानीं आह्वांवर जी प्रीति दाखविली
 आणि आह्वांस जो सन्मान दिला त्या प्रीतीला आणि
 त्या सन्मानाला आम्ही वास्तविक पात्र आहों असें केव्हां
 तरी आह्वांस दाखवितां आलें ह्मणजे आह्मी कृतकृत्य
 झालों. हें महत् कृत्य आमच्या हातून निर्विघ्नपणें शेव-
 टास जाण्यासाठीं आमचे जे खरे मित्र आहेत ते
 आह्वांस वेळोवेळीं आमचे प्रमाद दाखवोत, व सदुपदेश
 करोत; तसेंच आह्मी आरंभिलेल्या उद्योगांत जर कांहीं

प्रशंसनीय भाग असला तर त्याचा चोहोंकडे विस्तार
होऊन या महाराष्ट्र भूमीच्या उदरी—

स्नेहं दयांच सौख्यंच यदिवा जानक्रीमपि
आराधनायलोकानांमुञ्चतोनास्तिमेव्यथा
असें मानणारे पुत्र निपज्जोत॥



हैं पुस्तक रामचंद्र विष्णु फडतरे यांनी
सुधारक प्रिंटिंग व्यूरो, ४५० सदाशिव,
पुणे येथे छापून प्रसिद्ध केले.
